
॥ श्रीहरि: ॥ 

कहा 'रसखान' सुख-संपति सुमार महेँ 
कहा महाजोगी हछ्वै लगाए अंग छारको। 
कहा साधे पंचानल, कहा सोए बीच जल, 
कहा जीत लीन्हें राज सिंधु वारापारको॥ 
जप बार-बार, तप-संजम, अपार, ब्रत, 
तीरथ हजार अरे! बूझत लबारको? 
सोड़ है गँवार जिहि कीन्‍्हों नाहिं प्यार, नाहिं 
सेयो दरबार यार नंदके कुमारको॥ 
कंचनके मंदिरन दीठि ठहरात नायेँ 
सदा दीपमाल लाल रतन उजारेसों। 
और प्रभुताई तव कहाँ लौं बखानों, प्रति- 
हारिनककी भीर भूपष टरत न द्वारेसों॥ 
गंगाजूमें न्‍्हाय मुकताहल लुटाय, बेद-- 
बीस बार गाय ध्यान कीजै सरकारेसों। 
ऐसे ही भये तौ कहा कीन्हों, 'रसखान ' जुपे, 
चित्त दे न किन्‍्ही प्रीति पीत पटवारेसों॥ 
*गोपी-प्रेम' पर कुछ भी लिखना वस्तुतः मुझ-सरीखे मनुष्यके 
लिये अनधिकार चर्चा है। गोपी-प्रेमका तत्त्व वही प्रेमी भक्त कुछ 
जान सकता है, जिसको भगवान्‌को ह्लादिनी शक्ति श्रीमती राधिकाजी 
और आनन्द तथा प्रेमके दिव्य समुद्र भगवान्‌ सच्चिदानन्दघन परमात्मा 
श्रीकृष्ण स्वयं कृपापूर्वक जना देते हैं। जाननेवाला भी उसे कह या 
लिख नहीं सकता, क्योंकि “गोपी-प्रेमी' का प्रकाश करनेवाली 
भगवान्‌की वृन्दावनलीला सर्वत्र अनिर्वचनीय है। वह कल्पनातीत, 

अलौकिक और अप्राकृत है। समस्त ब्रजवासी भगवान्‌के मायामुक्त 
परिकर हैं और भगवान्‌की निज आनन्दशक्ति, योगमाया श्रीराधिकाजीकी 
अध्यक्षतामें भगवान्‌ श्रीकृष्णकी मधुरलीलामें योग देनेके लिये ब्रजमें 
प्रकट हुए हैं। ब्रजमें प्रकट इन महात्माओंकी चरणरजकी चाह करते 
हुए सृष्टिकर्ता ब्रह्मा स्वयं कहते हैं-- 
तदस्तु मे नाथ स भूरिभागो 
भवेउत्र वान्यत्र तु वा तिरश्चाम्‌। 
येनाहमेको 5पि भवज्जनानां 
भूतववा निषेवे तव पादपल्लवम्‌॥ 
अहो भाग्यमहो भाग्यं नन्दगोपब्रजौकसाम्‌। 
यन्मित्रं परमानन्दं पूर्ण ब्रहा सनातनम्‌॥ 
तद्‌ भूरिभाग्यमिह जन्म किमप्यटव्यां 
यद्‌ गोकुले5पि कतमाड्प्रिरजो5भिषेकम्‌। 
यज्जीवितं तु निखिलं भगवान्‌ मुकुन्द- 
स्त्वद्यापि यत्पदरज: श्रुतिमृग्यमेव॥ 
(श्रीमदभा” १०। १४। ३०, ३२, ३४) 
'हे प्रभो! मुझे ऐसा सौभाग्य प्राप्त हो कि में इस जन्ममें अथवा 
किसी तिर्यक्‌ू-योनिमें ही जन्म लेकर आपके दासोंमेंसे एक होऊँ, 
जिससे आपके चरणकमलोंकी सेवा कर सकूँ। अहो ! नन्दादि ब्रजवासी 
धन्य हैं। इनके धन्य भाग्य हैं जिनके सुहृद्‌ परमानन्दरूप सनातन 
पूर्णब्रह्म स्वयं आप हैं। इस धरातलपर ब्रजमें और उसमें भी गोकुलमें 
किसी कीड़े-मकोड़ेकी योनि पाना ही परम सौभाग्य है, जिससे कभी 
किसी ब्रजवासीकी चरणरजसे मस्तकको अभिषिक्त होनेका सौभाग्य 
मिले।' 
जिन ब्रजवासियोंकी चरण-धूलिको ब्रह्मा चाहते हैं, उनका कितना 
बड़ा महत्त्व है! ये ब्रजवासीगण मुक्तिके अधिकारको ठुकराकर उससे 
बहुत आगे बढ़ गये हैं। इस बातको स्वयं ब्रह्माजीनी कहा है कि 

' भगवन्‌! मुक्ति तो कुचोंमें विष लगाकर मारनेको आनेवाली पूतनाको 
ही आपने दे दी। इन प्रेमियोंको क्या वही देंगे--इनका तो आपको ऋणी 
बनकर ही रहना होगा' और भगवानने स्वयं अपने श्रीमुखसे यह 
स्वीकार भी किया है। आप गोपियोंसे कहते हैं-- 
न पारये5हं निरवद्यसंयुजां 
स्वसाधुकृत्य॑ विब॒ुधायुषापि वः। 
या माभजन्‌ दुर्जरगेहश्ृंखला: 
संवृश्च्य तद्‌ वः प्रतियातु साथुना॥ 
(श्रीमद्भा> १०। ३२। २२) 
'हे प्रियाओ! तुमने घरकी बड़ी कठिन बेड़ियोंको तोड़कर मेरी 
सेवा की है। तुम्हारे इस साधुकार्यका मैं देवताओंके समान आयुमें 
भी बदला नहीं चुका सकता। तुम ही अपनी उदारतासे मुझे उऋण 
करना।' 
महात्मा नन्ददासजीकी रचनामें भगवान्‌ कहते हैं-- 
तब बोले ब्रजराज-कुंवर हौं रिनी तुम्हारो। 
अपने मनते दूरि करो किन दोष हमारो॥ 
कोटि कलप लगि तुम प्रति प्रति उपकार करों जौ। 
हे मनहरनी तरुनी, उरिनी नाहिं तबां तौ॥ 
सकल बिस्व अपबस करि मो माया सोहति है। 
प्रेममयी तुम्ही माया सो मोहि मोहति है॥ 
तुम जु करी सो कोउठ न करै सुनि नवलकिसोरी। 
लोक-बेदकी सुदृढ़ सृंखला तृन-सम तोरी॥ 
सारे संसारके देव, मनुष्य, गन्धर्व, असुर आदि जीवोंको कर्मोंकी 
बेड़ीसे निरन्तर बाँधे रखनेवाले सच्चिदानन्दघन, जगन्नियन्ता, प्रभु गोपी 
यशोदाके द्वारा ऊखलसे बँध जाते हैं। सारे जगत्‌को मायाके खेलमें सदा 
रमानेवाले मायापति हरि गोप-बालकोंसे खेलमें हारकर, स्वयं घोड़े बनकर 
उन्हें अपनी पीठपर चढ़ाते हैं। उन ब्रजवासी नर-नारियोंको धन्य है! 

एक दिनकी बात है--यशोदाजी घरके आवश्यक कामोंमें लग रही 
थीं, बालकृष्ण मचल गये और बोले, मैं गोद चढ़ेंगा। माताने कुछ 
ध्यान न दिया। इसपर खीझकर आप लगे रोने और आँगनमें लोटने। 
इतनेहीमें देवर्षि नारद भगवान्‌की बाल-लीलाओंको देखनेकी लालसासे 
वहाँ आ पहुँचे। उन्होंने देखा, सचराचर विश्वके स्वामी परम आनन्दमय 
भगवान्‌ माताकी गोद चढ़नेके लिये जमीनपर पड़े रो रहे हैं। इस दृश्यको 
देखकर देवर्षि गद्गद हो गये और यशोदाको पुकारकर कहने लगे-- 
कि ब्रूमस्त्वां यशोदे कति कति सुकृतत्षेत्रव॒न्दानि पूर्व 
गत्वा कीदृग्‌ विधान: कति कति सुकृतान्यर्जितानि त्वयैव। 
नो शक्रो न स्वयम्भूर्न च मदनरिपुर्यस्य लेभे प्रसादं 
तत्पूर्ण ब्रह्मा भूमौ विलुठति विलपन्‌ क्रोडमारोढुकामम्‌॥ 

'यशोदे! तेरा सौभाग्य महान्‌ है। क्‍या कहें, न जाने तूने पिछले 
जन्मोंमें तीर्थोमें जा-जाकर कितने महान्‌ पुण्य किये हैं। अरी! जिस 
विश्वपति, विश्वर्रष्ट, विश्वरूप, विश्वाधार, भगवान्‌की कृपाको इन्द्र, 
ब्रह्मा और शिव भी नहीं प्राप्त कर सकते, वही पूर्णब्रह्म आज तेरी गोद 
चढ़नेके लिये जमीनपर पड़ा लोट रहा है!!' 

जो विश्वनायक भगवान्‌ मायाके दृढ़ सूत्रमें बॉँध-बाँधकर अखिल 
विश्वको निरन्तर नाच नचाते हैं, वही विज्ञानानन्द्घन भगवान्‌ गोपियोंकी 
प्रेम-मायासे मोहित होकर सदा उनके आँगनमें नाचते हैं। उनके 
भाग्यकी सराहना और उनके प्रेमका महत्त्व कौन बतला सकता है; 
रसखानि कहते हैं-- 
सेस महेस गनेस दिनेस सुरेसहु जाहि निरंतर ध्यावें। 
जाहि अनादि अनंत अखंड अछेद अभेद सुबेद बतावें॥ 
नारद-से सुक-ब्यास रटें, पच्चि हारे तऊ पुनि पार न पावें। 
ताहि अहीरकी छोहरियाँ छछियाभरि छाछपै नाच नचावें॥ 

गोपियोंके भाग्यकी सराहना करते हुए परम विरागी, सदा ब्रह्मस्वरूप 
मुनि शुकदेवजी कहते हैं-- 

नेम॑ विरिज्वो न भवो न अश्रीरप्यंगसंश्रया। 
प्रसादं॑ लेभिरे गोपी यत्तत्‌ प्राप विमुक्तिदात्‌॥ 
(श्रीमदू्भा० १०। ९। २०) 
"ब्रह्मा, शिव और सदा हृदयमें रहनेवाली लक्ष्मीजीने भी मुक्तिदाता 
भगवान्‌का वह दुर्लभ प्रसाद नहीं पाया जो प्रेमिकाश्रेष्ठ गोपियोंको 
मिला।' 
इसी प्रकार ज्ञानिश्रेष्ठ उद्धवजी कहते हैं-- 
नायं शअ्रियो5षड् उ नितान्तरतेः: प्रसादः 
स्वर्योषितां नलिनगन्धरुचां कुतोउन्या:। 
रासोत्सवे5स्य भुजदण्डगृहीतकण्ठ- 
लब्धाशिषां य उदगाद्‌ ब्रजवल्लवीनाम्‌॥ 
(श्रीमद्भा० १०। ४७। ६०) 
*रासोत्सवके समय भगवान्‌के भुजदण्डोंको गलेमें धारणकर पूर्णकामा 
ब्रजकी गोपियोंको श्रीहरिका जो दुर्लभ प्रसाद प्राप्त हुआ था, वह 
निरन्तर भगवान्‌के वक्ष:स्थलमें निवास करनेवाली लक्ष्मीजीको और 
कमलकी-सी कान्ति और सुगन्धसे युक्त सुरसुन्दरियोंको भी नहीं मिला, 
फिर दूसरेकी तो बात ही क्‍या है ?' 
सूरदासजी कहते हैं-- 
बनी सहज यह लूट हरिकेलि गोपीनके 
सुपनें यह कृपा कमला न पावे। 
निगम निरधार त्रिपुरारहू बिचार रहो, 
पचि रो सेस नहिं पार पावे॥ 
किंननगी बहुर अरु बहु गंधरबनी, 
पन्‍नगनी चितवन नहिं मॉाँझ पावें॥ 
देत करताल वे लाल गोपालसों, 
पकर वे ब्रजलाल कपि ज्यों नचावें॥ 

बैन कहि लोने पुनि चाहि रहत बदन हँसि, 
स्वभुज बीच ले ले कलोलें। 
धामके काम ब्रजबाम सब भूल रहीं, 
कानहई बलरामके संग डेलें॥ 
सूर गिरधरन मधु चरितमधु पानके, 
और अमरित कछु आन आगे। 
और सुख रंककी कौन इच्छा करे, 
मुक्ति लौन-सी खारी  लागे॥ 
गोपियोंकी चरण-रज पानेके लिये ब्रजमें लता-गुल्मौषधि बननेके 
इच्छुक और गोपियोंका शिष्यत्व ग्रहण करके गोपीभावको प्राप्त हुए 
भक्त उद्धवसे स्वयं भगवान्‌ने कहा है-- 
न तथा मे प्रिययम आत्मयोनिर्न शंकरः। 
न च संकर्षणो न श्रीनैवात्मा च यथा भवान्‌॥ 
(श्रीमदूभा” ११। १४। १५) 
'हे उद्धव! मुझे ब्रह्मा, संकर्षण, लक्ष्मी और अपना आत्मा-ये भी 
उतने प्रियतम नहीं हैं, जितने तुझ-जैसे भक्त प्रियतम हैं।' 
इससे गोपियोंके महत्त्वकी किंचित्‌ कल्पना हुई होगी। भगवान्‌की 
ऐसी प्रियतमा गोपियोंके प्रेमका वर्णन मुझ-जैसा मनुष्य कैसे कर 
सकता है ? परम वैराग्यकी प्राप्ति होनेपर कहीं प्रेमका अधिकार मिलता 
है और उस दिव्य प्रेम-राज्यमें प्रवेश कर चुकनेवाले महात्माओंके 
प्रसादसे ही दुर्गम प्रेमपथपर अग्रसर होकर भक्त उस प्रेमामृतका कुछ 
आस्वाद प्राप्त कर सकता है। यह साधन-सापेक्ष है। केवल अध्ययन 
या ग्रन्थपाठसे वहाँतक पहुँच नहीं हो सकती, तथापि भगवत्कृपासे 
इधर-उधरसे जो कुछ बातें मालूम हुई हैं, उन्हींका कुछ थोड़ा-सा भाव 
संक्षेपमें लिखनेकी चेष्य यहाँ की जाती है। भाग्यवान्‌ पृज्यपाद प्रेमीजन 
कृपापूर्वक अपराध और धुृष्टता क्षमा करेंगे। 


गोपी-प्रेम ९ 
प्रेमका स्वरूप 


गोपी-प्रेमका रहस्य जाननेसे पहले प्रेम-तत्त्वपर कुछ विचार करना 
आवश्यक है। प्रेम वस्तुतः वाणीकी वस्तु नहीं है, जिसका वर्णन 
वाणीसे हो सकता है, वह तो प्रेमका अत्यन्त स्थूल बाहरी स्वरूप 
है। प्रेम हृदयमें रहता है और प्रेमीको प्रेममय बना डालता है। भगवान्‌ 
श्रीरामने श्रीजानकीजीके पास यह प्रेम-संदेश भेजा था-- 
तत्व प्रेम कर मम अरु तोरा । जानत प्रिया एकु मनु मोरा॥ 
सो मनु सदा रहत तोहि पाहीं । जानु प्रीति रसु एतनेहि माहीं॥ 
तुम्हारे और मेरे प्रेमका तत्त्व केवल एक मेरा मन जानता है 
और वह मन सदा तुम्हारे पास रहता है। प्रेममें स्वार्थक लिये जरा- 
सी भी जगह नहीं है। जहाँ कुछ भी पानेकी वासना है वहाँ प्रेमके 
पवित्र आसनको काम कलंकित कर रहा है। प्रेममें देना-ही-देना 
है, लेने या पानेकी कल्पना भी नहीं है। प्रेम सदा बढ़ता ही रहता 
है। प्रेमी कभी यह मान ही नहीं सकता कि मुझमें पूरा प्रेम है। 
वह सदा अपनेमें त्रुटि ही देखा करता है और अनन्यभावसे प्रेमास्पदके 
प्रति सदा हृदयको आकृष्ट रखता है। गुण देखकर अथवा किसी 
आशासे जो प्रेम होता है वह तो गुणोंका हास देखते ही अथवा 
आशाभंगकी आशंका होते ही घट जाता है या नष्ट हो जाता है। 
वह वास्तवमें प्रेम नहीं है। वहाँ काम ही प्रेमके नामपर राज्य कर 
रहा है। 
छिनहि चढ़े, छिन ऊतरै, सो तो प्रेम न होय। 
अघट प्रेम पिंजर बसे, प्रेम कहावै सोय॥ 
अन्यत्र कहा गया है-- 
सर्वधा ध्वंसरहितं सत्यपि ध्वंसकारणे। 
यदभावबन्धनं॑ यूनो: स॒ प्रेमा परिकीर्तितः॥ 
* ध्वंसका कारण वर्तमान होनेपर भी जो सर्वथा ध्वंसरहित है, इस 

प्रकारके परस्परके भावको प्रेम कहते हैं।' अर्थात्‌ प्रेमास्पदका धन नष्ट 
हो गया, रूप जाता रहा, उसके सद्गुण दुर्गुणोंमें परिणत हो गये, उसने 
आदर-सत्कार या प्रेम करना छोड़ दिया, वह पद-पदपर तिरस्कार 
करता है, हमारा अपमान करके हमारे ही सामने दूसरेको आदर देता 
है, उसमें हजारों दोषोंका उदय हो गया है, ऐसी अवस्थामें प्रेम नष्ट 
होना ही चाहिये। संसारमें ऐसी अवस्था हो ही जाती है, परंतु इस 
स्थितिमें भी जो प्रेम कभी घटता नहीं, बल्कि दिनोंदिन बढ़ता ही रहता 
है, उसीका नाम यथार्थ प्रेम है। 
रसखानि कहते हैं-- 
बिनु जोबन गुनरूप धन, बिनु स्वारथ हित जानि। 
सुद्ध कामनाते रहित, प्रेम सकल “रसखानि'॥ 
अति सूच्छम, कोमल अतिहि, अति पतरो, अति दूर। 
प्रेम कठिन सबते सदा, नित इकरस भरपूर॥ 
रसमय, स्वाभाविक, बिना स्वारथ, अचल महान। 
सदा एक रस बढ़त नित, सुद्ध प्रेम 'रसखान'॥ 
प्रेमकी बाढ़ कभी रुकती ही नहीं--इस चन्द्रकलाके लिये कभी 
पूर्णिमा नहीं होती! 
प्रेम सदा बढ़िबौ करे, ज्यों ससिकला सुबेष। 
पे पूनो यामें नहीं, तातें कबहूँ न सेष॥ 
और ऐसा प्रेम वस्तुत: केवल भगवान्‌में उनके प्रेमी भक्तका ही 
हो सकता है। देवर्षि नारदजी ऐसे प्रेमका लक्षण बतलाते हुए 
कहते हैं-- 
अनिर्वचनीयं प्रेमस्वरूपम्‌। मूकास्वादनवत्‌। प्रकाशते क्वापि 
पात्रे। गुणरहितं कामनारहितं प्रतिक्षणवर्धमानमविच्छिन्न॑ 
सूक्ष्मतरमनुभवरूपम्‌। तत्प्राप्प तदेवावलोकयति, तदेव श्रुणोति, 
तदेव चिन्तयति॥ 


(नारदभक्तिसूत्र ५१--५५) 

अर्थात्‌ 'प्रेमके स्वरूपका उसी प्रकार वर्णन नहीं किया जा सकता, 
जैसे गूँगा स्वादका वर्णन नहीं कर सकता। ऐसा प्रेम किसी विरले 
भाग्यवान्‌ अधिकारी-(परम विषय-विरागी भगवदनुरागी भक्तमें ही 
प्रकट होता है। यह प्रेम गुणोंसे रहित है, इसमें कामना-) की गन्ध 
नहीं है, यह हर क्षण बढ़ता ही रहता है, इसका प्रवाह सदा अटूट रहता 
है, यह अति सूक्ष्म है, केबल अनुभवसे जाना जा सकता है। इस प्रेमको 
पाकर भक्त केवल प्रेमको ही देखता है, प्रेमको ही सुनता है और प्रेमका 
ही चिन्तन करता है।' वहाँ प्रेम और प्रेमास्पदमें कोई अन्तर नहीं रह 
जाता। क्योंकि-- 
प्रेम हरीको रूप है, त्यों हरि प्रेमसरूप। 
एक होइ द्वेमें लसे, ज्यों सूरज अरू धूप॥ 
इसी प्रेमभावको प्राप्त गोपियोंकी दशाका वर्णन करते हुए भक्त 
कविगण क्या कहते हैं, कुछ नमूने देखिये-- 


(१) 

जित देखों तित स्याममई है। 

स्याम कुंज बन जमुना स्थामा, स्थाम गगन घनघटा छहई है। 
सब रंगनमें स्थाम भरो है, लोग कहत यह बात नई है॥ 
हों बौरी, की लोगनहीकी स्याम पुतरिया बदल गई है॥ 
चन्‍न्द्रसार रबिसार स्याम है, मृगमद स्यथाम काम बिजई है॥ 
नीलकंठको कंठ स्यथाम है, मनो स्यामता बेल बई है॥ 
श्रुतिको अच्छर स्याम देखियत, दीपसिखापर स्यामतई है॥ 
नर-देवनकी कौन कथा है, अलख-ब्रह्मछबि स्याममई है॥ 


(२) 


कान न दूसरो नाम सुने, नहिं एकहि रंग रँगों यह डोरो। 
धोखेहु दूसरो नाम कढ़े, रसना मुख बॉधि हलाहल बोरो॥ 

ठाकुर चित्तकी वृत्ति यहै हम कैसेहु टेक तजें नहिं भोरो। 
बावरी वे अँखिया जरि जाये जो साँवरो छाँड़ि निहारति गोरो॥ 


(२३) 
पहले ही जाय मिले गुनमें श्रवन, फेरि 
रूपसुधा मथि कीनो नेनहु पयान है। 
हँसनि, नटनि, चितवनि, मुसुकानि, 
सुघराई रसिकाई मिली मति-पय-पान है॥ 
मोहि-मोहि मोहनमयी री मन मेरो भयो, 
'हरीचंद' भेद न परत पहचान है। 
कान्ह भये प्रानमगय, प्रान भये कान्हमय, 
हियमें न जानि परे कान्ह है कि प्रान है॥ 
(४) 
बाटनमें घाटनमें बीथिनमें बागनमें, 
ब॒च्छनमें बेलिनमें बाटिकामें बनमें। 
दरनमें दिवारनमें देहरी दरीचनमें, 
हीरनमें हारनमें भूपनमें तनमें॥ 
काननमें कुंजनमें गोपिनमें गायनमें, 
गोकुलमें गोधनमें दामिनिमें घनमें। 
जहाँ-जहाँ देखौों तहँ स्थाम ही दिखाई देत, 
सालिगराम छाइ रहो नेननमें मनमें॥ 
(५) 
कहि न जाय मुखर्सों कछू स्याम-प्रेमकी बात। 
नभ जल थल चर अचर सब स्यामहि स्यथाम लखात॥ 
ब्रह्मा नहीं, माया नहीं, नहीं जीव नहिं काल। 
अपनीहू सुध ना रही, र्यो एक नंदलाल॥ 
को, कासों केहि बिधि, कहा कहे हृदेकी बात। 
हरि हेरत हिय हरि गयौ, हरि सरबत्र लखात॥ 

(६) 


“'नारायग”' जाके हृदय सुंदर स्यथाम समाय। 
फूल पात फल डारमें ताको वही लखाय॥ 
दर दिवार दरपन भये, जित देखों तित तोहि। 
काकर पत्थर ठीकरी, भये आरसी मोहि॥ 
इस तरह कृष्णमय जगत्‌ देखनेवाली गोपियोंकी एक गाथा इस 
प्रकार है--दिन-रात श्रीकृष्ण-चर्चामें लगी हुई कुछ गोपियोंसे एक 
दिन एक गोपीने पूछा--'बहिन ! क्‍या कहूँ, नन्दबाबा गोरे, यशोदाजी 
गोरी, दाऊजी गोरे, घरभरमें सभी गोरे, पर हमारे श्यामसुन्दर ही साँवरे 
कैसे हो गये ?' इसपर एक कृष्णदर्शनमयी गोपीने कहा--' बहिन! कया 
तू इतना भी नहीं जानती--अरी !!' 
कजरारी अँखियानमें बस्यो रहत दिन रात। 
पीतम प्यारो हे सखी, तातें साँवर गात॥ 
कितने रहस्यकी बात है, गोपीकी कजरारी आँखोंमें केवल श्रीकृष्ण 
ही बसते हैं, जगतूमें उसकी आँखें और किसीको देखती ही नहीं। कुछ 
लोग कहा करते हैं कि गोपियाँ भगवान्‌को सर्वव्यापक नहीं मानती थीं। 
उनका यह कहना ठीक ही है, क्योंकि गोपियाँ एकमात्र भगवान्‌को ही 
देखती थीं। जब दूसरी कोई वस्तु ही नहीं रही तब कौन किसमें व्यापक 
हो! 

इस प्रकार श्रीकृष्णके दिव्य प्रेममें डूबी हुई गोपियोंके चरण- 
पंकजपरागको बार-बार नमस्कार करके अब आगे बढ़ना है। 

गोपी-प्रेम 

गोपी-प्रेममें रागका अभाव नहीं है, परन्तु वह राग सब जगहसे 
सिमटकर, भुक्ति और मुक्तिके दुर्गम प्रलोभन-पर्वतोंको लाँघचकर केवल 
श्रीकृष्णमें अर्पण हो गया है। गोपियोंके मन, प्राण सब कुछ श्रीकृष्णके 
हैं, इहलोक और परलोकमें गोपियाँ श्रीकृष्णके सिवा अन्य किसीको 

भी नहीं जानतीं। उनका जीवन केवल श्रीकृष्ण-सुखके लिये है, उनका 
जागना, सोना, खाना, पीना, चलना-फिरना, श्रृंगार-सज्जा करना, कबरी 
बाँधना, गीत गाना, बातचीत करना सब श्रीकृष्णको सुख पहुँचानेके 
लिये हैं, श्रीकृष्णणो सुखी देखकर ही सम्पूर्ण कामनाओंसे सर्वथा शून्य 
उन गोपियोंको अपार सुख होता है। भगवानने स्वयं कहा है-- 
निजांगमपि या गोप्यो ममेति समुपासते। 
ताभ्य:. परं न मे पार्थ निगृढप्रेमभाजनम्‌॥ 
'हे अर्जुन! गोपियाँ अपने शरीरकी रक्षा मेरी सेवाके लिये ही करती 
हैं। गोपियोंको छोड़कर मेरा निगूढ़ प्रेमपात्र और कोई नहीं है।' 
यहाँ यह प्रश्न होता है कि सुख-समुद्र विज्ञानानन्द्धन भगवान्‌को 
सुख पहुँचाना कैसा, कया गोपियोंके द्वारा ही भगवान्‌को सुख मिलता 
है ? भगवान्‌ क्‍या स्वयं सुखसन्दोह नहीं हैं? हैं क्‍यों नहीं, शक्तिमान्‌ 
भगवान्‌की ही ह्ादिनी शक्ति तो श्रीराधिकाजी हैं, वे इस शक्तिको अपने 
वंशी-ध्वनिद्वारा सदा अपनी ओर खींचते रहते हैं। भगवान्‌की यह शक्ति 
स्वाभाविक ही अपनी सारी अनुगामी अंग-शक्तियोंसहित सदा-सर्वदा 
भगवान्‌की ओर खिंचती रहती है और भगवान्‌ उस आह्वादको पाकर 
पुनः उसे उन्हीं शक्तियोंको-प्रेमी भक्तोंको बाँट देते हैं। भक्त 
भगवान्‌की बाँसुरीकी ध्वनि--भगवान्‌का आवाहन सुनकर, घर-द्वारकी 
सुधि भुलाकर, प्रमत्त होकर, अपना सर्वस्व न्योछावर कर, भगवान्‌को 
सुखी करनेके लिये दौड़ता है। भगवान्‌ उसकी दी हुई सुखकी भेंटको 
स्वीकार करते हैं और फिर उसीको लौटा देते हैं। दर्पणमें अपनी शोभा 
भरकर दर्पणको शोभायुक्त बनानेवाला पुरुष उस शोभाको स्वयं ही 
वापस पा जाता है और वह सुख लौटकर उसीको मिल जाता है। इसी 
प्रकार परम सुखसागर भगवान्‌ गोपियोंके सुखकी भेंटको स्वीकार कर, 
उनकी इस कामनाको कि ' श्रीकृष्ण हमें देखकर, हमारी सेवा स्वीकार 
कर, हमारे साथ खेलकर सुखी हों' पूरी कर देते हैं। भगवान्‌ सुखी 
होते हैं और वह सुख अपरिमितरूपमें बढ़ा करके उन्हींको दे देते हैं। 

गोपियोंके प्रेमकी यही विशेषता है कि गोपियोंको निज सुखकी कामना 
रत्तीभर भी नहीं है। उनके मनमें अपने सुखके लिये कल्पना ही नहीं 
होती। वे तो अपने द्वारा श्रीकृष्णको सुखी हुए देखकर ही दिन-रात 
सुख-समुद्रमें डूबी रहती हैं। गोपियोंका प्रेम काम-कालिमा-शून्य है; 
वह निर्मल भास्कर है, सर्वथा दिव्य है, अलौकिक है। श्रीचैतन्य- 
चरितामृतमें 'काम' और “प्रेम' का भेद बतलाते हुए कहा है-- 
कामेर तात्पर्य निज संभोग केवल, 
कृष्ण-सुख तात्पर्य प्रेम तो प्रबल। 
लोक-धर्म, वेद-धर्म, देह-धर्म, कर्म 
लज्जा-धेर्य, देह-सुख, आत्म-सुख मर्म॥ 
सर्व त्याग करये करे कृष्णे भजन 
कृष्ण-सुख-हेतु करे प्रेमेर सेवन। 
अतएव काम-प्रेमे बहुत अन्तर, 
काम अन्धतम, प्रेम निर्मल भास्कर॥ 
काम और प्रेममें बड़ा ही अन्तर है, हम विषयविमोहित जीव 
कामको ही प्रेम मानकर पाप-पंकमें फँस जाते हैं। काम जहर मिला 
हुआ मधु है। प्रेम दिव्य स्वर्गीय सुधा है। काम थोड़ी ही देरमें दु:खके 
रूपमें बदल जाता है, प्रेमकी प्रत्येक कसकमें ही सुखसुधाका स्वाद 
मिलता है। काममें इन्द्रिय-तृप्ति, इन्द्रिय-चरितार्थता है, प्रेममें तन्‍्मयता, 
प्रियतम-सुखकी नित्य प्रबल आकांक्षा है। काममें इन्द्रियतृप्ति सुखरूप 
दीखनेपर भी परिणाममें दुःखरूप है, प्रेम सदा अतृप्त होनेपर भी नित्य 
परम सुखरूप है। काम खण्ड है, प्रेम अखण्ड है। काम क्षयशील है, 
प्रेम नित्य वर्धनशील है। काममें विषयतृष्णा है, प्रेममें विषयविस्मरण 
है। कामका लक्ष्य विषय है, आत्मतृप्ति है, प्रेमका विषय पूर्ण त्याग 
है और चरम आत्मविस्मृति है। 
यथार्थ प्रेमसे ही कामका नाश हो जाता है। यद्यपि प्रेमी अपने 
प्रेमास्पदको सुख पहुँचानेकी इच्छाको कामना ही मानता है और समस्त 

इन्द्रियाँ, मन और बुद्धि एकमात्र प्रेममुखी होनेसे उसे कामना ही कहते 
हैं, परंतु वह शुद्ध प्रेम यथार्थमें काम नहीं है। गौतमीयतन्त्रमें कहा है-- 
प्रेमेव. गोपरामाणां काम इत्यगमत्‌ प्रथाम। 
इत्युद्धवादयो5प्येत॑ वाउ्छन्ति भगवत्त्रिया: ॥ 
*गोपियोंके प्रेमका नाम काम होनेपर भी वह असलमें काम नहीं, 
किंतु शुद्ध प्रेम है। महान्‌ भगवद्भक्त उद्धवसरीखे महात्मा इसी 'काम' 
नामक प्रेमकी अभिलाषा करते हैं।' क्योंकि गोपियोंमें निजेन्द्रियसुखकी 
इच्छा है ही नहीं। वे तो भगवान्‌ श्रीकृष्णको साक्षात्‌ भगवान्‌ समझकर 
ही अपने सकल अंगोंको सम्पूर्णरूपसे अर्पण कर उन्हें सुखी करना 
चाहती हैं! श्रीचैतन्‍्यचरितामृतमें विषयासक्तिशून्य श्रीकृष्ण-गतप्राणा 
गोपियोंके सम्बन्धमें कहा है-- 
निजेन्द्रिय-सुख-हेतु. कामेर तात्पर्य 
कृष्णसुख तात्पर्य गोपीभाव वर्य। 
निजेन्द्रिय-सुख-वाउ्छा नहे_गोपीकार, 
कृष्ण-सुख-हेतु करे संगम-विहार॥ 
आत्म-सुख-दुःख गोपी ना करे विचार, 
कृष्ण-सुख-हेतु करे सब व्यवहार। 
कृष्ण बिना आर सब करि परित्याग, 
कृष्ण-सुख-हेतु करे शुद्ध अनुराग॥ 
अपने तन, मन, धन, रूप, यौवन, लोक-परलोक--सबको श्रीकृष्णकी 
सुख-सामग्री समझकर श्रीकृष्ण-सुखके लिये शुद्ध अनुराग करना ही 
पवित्र गोपीभाव है। इस गोपीभावमें मधुर रसकी प्रधानता है। रस पाँच 
हैं--शान्त, दास्य, सख्य, वात्सल्य और माधुर्य। लौकिक और 
ईश्वरीय--दिव्य भेदसे ये पाँचों रस दो प्रकारके हैं अर्थात्‌ लौकिक प्रेम 
भी उपर्युक्त पाँच प्रकारका है और दिव्य प्रेम भी पाँच प्रकारका है। 
परंतु इन पाँचोंमें मधुर रस--कान्ताप्रेम सबसे ऊँचा है, क्योंकि इसमें 
शान्त, दास्‍्य, सख्य, वात्सल्य-ये चारों ही रस विद्यमान हैं। यह 

अधिक गुणसम्पन्न होनेसे अधिक स्वादिष्ट है, इसलिये इसका नाम 
'मधुर' है। इसी प्रकार दिव्य प्रेममें भी कान्ताप्रेम--मधुर रस ही 
सर्वप्रधान है। शान्‍्त और दास्यरसमें ' भगवान्‌ ऐश्वर्यशाली हैं, मैं दीन 
हूँ, भगवान्‌ स्वामी हैं, मैं सेवक हूँ'--ऐसा भाव रहता है। इसमें कुछ 
अलगाव-सा है, भय है और संकोच है; परंतु सख्य, वात्सल्य और 
माधुर्यमें क्रमशः भगवान्‌ अधिकाधिक निजजन हैं, अपने प्यारे हैं, 
प्रियतम हैं, इनमें भगवान्‌ ऐश्वर्यको भुलाकर, विभूतिको छिपाकर सखा, 
पुत्र या कान्तरूपसे भक्तके सामने सदा प्रकट रहते हैं, इन रसोंमें 
प्रार्था-कामना है ही नहीं। अपने निज-जनसे प्रार्थना कैसी ? उसका 
सब कुछ अपना ही तो है। इनमें भी कान्ताभाव सर्वप्रधान है। 
कान्ताभावमें पिछले दोनों रसोंका--सख्य और वात्सल्यका पूर्ण 
समावेश है। यहाँ भगवान्‌की सेवा खूब होती है, इतनी होती है कि 
सेवा करनेवाला भक्त कभी थकता ही नहीं; क्योंकि यह मालिककौ 
सेवा नहीं है, प्रियतमकी सेवा है। प्रियतमके सुखी होनेमें ही अपार सुख 
है, जितना सुख पहुँचे, उतना ही थोड़ा; क्‍योंकि प्रियतमको जितना 
अधिक सुख पहुँचता है, उतने ही अपार सुखका अनुभव उसे सुख 
पहुँचानेवाली प्रेममयी प्रियतमाको होता है। 

यह कान्ताभाव दो प्रकारका है--स्वकीया और परकीया। लौकिक 
कान्ताभावमें परकीयाभाव त्याज्य है, घृणित है; क्योंकि उसमें अंग- 
संगरूप कामवासना रहती है और प्रेमास्पद 'जार मनुष्य ' होता है। परंतु 
दिव्य कान्ताभावमें--परमेश्वरके प्रति होनेवाले कान्ताभावमें परकीयाभाव 
ग्राह्म है, वह स्वकीयासे श्रेष्ठ है, क्योंकि इसमें कहीं अंग-संग या 
इन्द्रियतृष्तिकी आकांक्षा नहीं है। प्रेमास्पद जार पुरुष नहीं है, स्वयं 
“विश्वात्मा भगवान्‌ हैं'--पति-पुत्रोंक और अपने सबके आत्मा 
परमात्मा हैं। इसीलिये गोपी-प्रेममें परकीयाभाव माना जाता है। यद्यपि 
स्वकीया पतित्रता स्त्री अपना नाम, गोत्र, जीवन, धन, धर्म सभी पतिके 
अर्पण कर प्रत्येक चेष्य पतिके लिये ही करती है, तथापि परकीयाभावमें 

तीन बातें विशेष होती हैं। प्रियतमका निरन्तर चिन्तन, उससे मिलनेकी 
अतृप्त उत्कण्ठा और प्रियतममें दोषदूृष्टिका सर्वथा अभाव। स्वकीयामें 
सदा एक ही घरमें एक साथ निवास होनेके कारण ये तीनों ही बातें 
नहीं होतीं। गोपियाँ भगवान्‌को नित्य देखती थीं, परंतु परकीयाभावकी 
प्रधानतासे क्षणभरका वियोग भी उनके लिये असह्य हो जाता था, 
आँखोंपर पलक न बनानेके लिये वे विधाताको कोसती थीं, क्‍योंकि 
पलक न होते तो आँखें सदा खुली ही रहतीं। गोपियाँ कहती हैं-- 
अटति यद्‌ भवानहिन कानन॑ 
त्रुटिर्युगायते त्वामपश्यताम्‌ । 
कुटिलकुन्तलं श्रीमु्ख च ते 
जड उदीक्षतां पक्ष्कद दृशाम्‌॥ 
(श्रीमदूभा” १०। ३१। १५) 
“जब आप दिनके समय वनमें विचरते हैं तब आपको न देख 
सकनेके कारण हमारे लिये एक-एक पल युगके समान बीतता है। फिर 
संध्याके समय जब वनसे लौटते समय हम घुँघराली अलकावलियोंसे 
युक्त आपके श्रीमुखको देखती हैं, तब हमें आँखोंमें पलक बनानेवाले 
ब्रह्मा मूर्ख प्रतीत होने लगते हैं। अर्थात्‌ एक पलक भी आपको देखे 
बिना हमें कल नहीं पड़ती।' 
भगवान्‌का नित्य चिन्तन करना, पलभरके अदर्शनमें भी महान्‌ विरह- 
बेदनाका अनुभव करना और सर्वतोभावसे दोष-दर्शनरहित होकर आत्मसमर्पण 
कर चुकना गोपियोंका स्वभाव था। इसीसे उस प्रियतमसेवाके सामने 
किसी बातको कुछ भी नहीं समझती थीं। लोक-वेद सबको मर्यादाको 
छोड़कर वे कृष्णानुरागिणी बन गयी थीं। भोग और मोक्ष--दोनों ही 
उनके लिये सर्वथा तुच्छ और त्याज्य थे। भगवानने स्वयं कहा है-- 
ता मन्मनस्का मत्प्राणा म्दर्थ त्यक्तदेहिकाः। 
ये त्यक्तलोकधमणश्चि मदर्थ तान्‌ बिभर्म्यहम्‌॥ 


( श्रीमदू्भा० १०। ४६। ४) 

न पारमेष्ठयं,ं. न महेन्द्रधिष्ण्यं 
न सार्वभीम॑ न. रसाधिपत्यम्‌। 
न योगसिद्धीरपुनर्भवं वा 
मय्यर्पितात्मेच्छति मद्विनान्यत्‌॥ 
(श्रीमदृुभा”० ११। १४। १४) 
'हे उद्धव! गोपियोंने अपने मन और प्राण मुझमें अर्पण कर दिये 
हैं। मेरे लिये अपने सारे शारीरिक सम्बन्धोंको और लोकसुखके 
साधनोंको त्यागकर वे मुझमें ही अनुरक्त हो रही हैं। में ही उनके सुख 
और जीवनका आधार हूँ। इस प्रकार अपने आत्माको मुझमें अर्पित 
करनेवाला भक्त मुझको छोड़कर ब्रह्माके पद, इन्द्रके पद, चक्रवर्तीके 
पद, पाताल आदिके राज्य और योगके आठों ऐश्वर्य आदिकी तो बात 
ही क्‍या है, अपुनरावर्ती मोक्षको भी नहीं चाहता।' ऐसे भक्तोंके लिये 
भगवान्‌ क्‍या कहते हैं, सुनिये-- 
अनुत्रजाम्यह॑ नित्यं पूर्येत्यड्प्रिरेणुभि: ॥ 
(श्रीमद्भा”० ११। १४। १६) 
“उनकी चरणरजसे अपनेको पवित्र करनेके लिये में सदा उनके 
पीछे-पीछे घूमा करता हूँ।' इसी कारण गीतगोविन्दकारने 'देहि मे 
पदपल्लवमुदारम्‌' कहकर भगवानके द्वारा श्रीराधाजीके पदकमलकी 
चाह करायी है और इसी आधारपर रसिक रसखानजीने कहा है-- 
ब्रह्म मैं ढूँढ़यो पुरानन गानन, बेद रिचा सुनि चौगुने चायन। 
देख्यो सुन्यो कबहूँ न किते, वह कैसे सरूप औ कैसे सुभायन॥ 
टेरत हेरत हारि परयो, रसखानि बतायो न लोग-लुगायन। 
देख्यो, दुरयो वह कुंज कुटीरमें बैठयो पलोटत राधिका-पायन॥ 
यद्यपि भक्त कभी यह चाहता नहीं कि भगवान्‌ प्रियतम मेरे पैर दाबें, 
परंतु वहाँ तो सर्वथा ऐक्य होता है। कोई छोटा-बड़ा रहता ही नहीं। 
महाभारतमें सखा भक्त अर्जुनके साथ भगवान्‌ श्रीकृष्णके व्यवहारका 
वर्णन संजयने कौरवोंकी राजसभामें किया है। अर्जुनसे ही जब वैसा 

व्यवहार था, तब गोपियोंके समान भक्तोंकी बात ही निराली है। गोपियोंका 
परकीयाभाव दिव्य है। लौकिक विषय-विमोहित मनवाले मनुष्य इसका 
यथार्थ भाव नहीं समझकर अपने वृत्तिदोषसे दोषारोपण कर बैठते हैं। 
असलमें ब्रजगोपिकाओंका प्रेम अत्यन्त उच्चतम अवस्थापर स्थित है। 
उसमें सभी रसोंका विकास है, परंतु मधुर रस प्रधान है। यह मधुर रस 
उत्तरोत्तर बढ़ता हुआ प्रेम, स्नेह, मान, राग, अनुराग और भावपर्यन्त पहुँच 
जाता है। भावकी पराकाष्ठा ही महाभाव है। यह महाभाव केवल 
प्रातःस्मरणीया ब्रजदेवियोंमें ही था। श्रीभगवानने प्रेमिक भक्तोंकी प्रेमकामना 
पूर्ण करनेके लिये ब्रजमण्डलमें इस सच्चिदानन्दमयी दिव्य लीलाको 
प्रकट किया था। गोपी-प्रेमकी यह पवित्र लीला भगवानने रमणाभिलाषासे 
अथवा गोपियोंकी काम-वासना-तृप्तिके लिये नहीं की थी, न तो 
भगवान्‌में रमणाभिलाषा थी और न गोपियोंमें कामवासना ही । यह तो की 
गयी थी जगत्‌के जीवोंके कामनाशके लिये। रासलीला प्रकरणको 
समाप्त करते हुए मुनिवर शुकदेवजी कहते हैं-- 
विक्रीडितं ब्रजवधूभिरिदपं _च विष्णोः 
श्रद्धान्वितो3नुश्रणयादथ. वर्णयेद्‌ यः। 
भक्ति परां भगवति प्रतिलभ्य काम 
हृद्दरोगमाश्वपहिनोत्यचिरेण धीरः॥ 
(श्रीमदूभा० १०। ३३। ४०) 
जो धीर पुरुष ब्रजबालाओंके साथ भगवान्‌ विष्णुके (श्रीकृष्णके) 
इस रासविहारकी कथाको शश्रद्धापूर्वक सुने या पढ़ेगा, वह शीघ्र ही 
भगवान्‌की पराभक्तिको प्राप्तककर हृदयके रोगरूप कामविकारसे छूट 
जायगा।' 
जिस लीलाके भलीभाँति समझकर श्रद्धापूर्वक सुनने-पढ़नेसे ही 
हद्रोग--कामविकार नष्ट होकर पराभक्ति प्राप्त होती है, उस लीलाके 
करनेवाले नायक श्रीभगवान्‌ और उनकी प्रेयसी नायिका गोपिकाओंमें 
कामविकार देखना या कलुषित मानवी व्यभिचारकी कल्पना करना 

कामविमोहित विषयासक्त मनुष्योंके बुद्धि-दोषका ही परिणाम है। 
ब्रजलीला परम पवित्र है, इस बातको प्रेमीजन भलीभाँति जानते हैं और 
इसीसे नारद-सदृश देवर्षि और शिव-सदृश महान्‌ देव उसमें सम्मिलित 
होनेकी वाञ्छासे गोपीभावमें दीक्षित होते हैं। मृत्युकी बाट देखनेवाले 
राजा परीक्षित्‌को महाज्ञानी शुकदेवजी इसीलिये ब्रजलीला सुनाते हैं, 
जिससे सहज ही पराभक्तिको प्राप्तकर परीक्षित्‌ भगवानके असली 
तत्त्वको जान लें और भगवान्‌को प्राप्त हो जाये। भगवान्‌ श्रीकृष्णने 
ज्ञाननिष्ठाके नामसे पराभक्ति-प्राप्तिका क्रम (और उसका फल) 
बतलाते हुए कहा है-- 
बुद्ध्या विशुद्ध्या युक्तो धृत्यात्मानं नियम्य च। 
शब्दादीन्विषयांस्त्यक्वा रागद्वेषाी व्युदस्थ. च॥ 
विविक्तसेवी लघ्वाशी यतवाक्कायमानसः | 
ध्यानयोगपरो नित्य वैराग्यं समुपाभ्रितः॥ 
अहंकारं बल॑ दर्प काम क्रोधं परिग्रहम्‌। 
विमुच्य. निर्मम: शान्तो ब्रह्मभूयाय. कल्पते॥ 
ब्रह्मभूतः प्रसन्‍्नात्मा न शोचति न कांक्षति। 
समः सर्वेषु भूतेषु मदभक्ति लभते पराम्‌॥ 
भकक्‍त्या मामभिजानाति यावान्यश्चास्मि तत्त्वतः। 
ततो मां तत्त्वतो ज्ञात्वा विशते तदनन्तरम्‌॥ 
(गीता १८। ५१-५५) 
अर्थात्‌ “जब मनुष्य विशुद्ध बुद्धिसे युक्त, एकान्तसेवी, मिताहारी, 
मन-वाणी-शरीरको जीता हुआ, सदा वैराग्यको धारण करनेवाला, 
निरन्तर ध्यानपरायण, दृढ़ धारणासे अन्तः:करणको वशमें करके, शब्द- 
स्पर्शादि विषयको त्यागकर, राग-द्वेषको नष्ट करके, अहंकार, बल, दर्प, 
काम, क्रोध और परिग्रहको छोड़कर ममतारहित, शान्त हो जाता है, तभी 
वह ब्रह्मप्राप्तिके योग्य होता है। फिर ब्रह्मभूत होकर सदा प्रसन्‍नचित्त 
रहनेवाला वह न किसी वस्तुके लिये शोक करता है और न किसी वस्तुकी 

आकांक्षा ही करता है और सब प्राणियोंमें समभावसे भगवान्‌को देखता है 
तब उसे मेरी पराभक्ति प्राप्त होती है। उस पराभक्तिके द्वारा मेरे तत्त्वको 
भलीभाँति जानता है कि मैं किस प्रभाववाला हूँ। इसी पराभक्तिसे मुझको 
तत्त्वसे जानकर भक्त तदनन्तर ही मुझमें मिल जाता है।' 

ध्यानपूर्वक देखा जाय तो गोपियोंमें उपर्युक्त सभी बातें पूर्णरूपसे 
थीं। विशुद्ध बुद्धिका इससे बढ़कर क्या सबूत हो सकता है कि वह 
सदा भगवान्‌ श्रीकृष्णमें ही लगी रहे। श्रीकृष्ण-मिलनके लिये एकान्त- 
सेवन, शरीरसे ही नहीं मनसे भी एकान्त रहना, खान-पान भूल जाना, 
मन-वाणी-शरीरको विषयोंसे खींचकर एकमात्र प्रियतम श्रीकृष्णमें 
लगाये रखना, घर-परिवार आदि किसी भी भोग-पदार्थमें राग न 
रखना, निरन्तर प्रियतम श्रीकृष्णके ध्यानमें संलग्न रहना, मनमें 
श्रीकृष्णकी दृढ़ धारणासे अन्तःकरणको श्रीकृष्ममय बनाये रखना, 
श्रीकृष्ण विषयक पदार्थोके सिवा, अन्य सभी शब्द-स्पर्शादि विषयोंको 
त्याग देना, जगत्‌की दृष्टिसे किसी भी पदार्थमें राग-द्वेष रखना, 
अहंकार, बल, दर्प, काम, क्रोध और परिग्रह सबका श्रीकृष्णमें उत्सर्ग 
कर देना, घर-द्वार ही नहीं स्वर्ग और मोक्षमें भी ममत्व न रखना, 
चित्तको सदा श्रीकृष्णके स्वरूपसे समाहित रखकर जगत्‌के विषयोंसे 
शान्त रखना और श्रीकृष्णको ब्रह्मरूपसे पहचानकर, उनसे मिलनेके 
लिये व्याकुल होना गोपियोंके चरित्रमें पद-पदपर प्राप्त होता है। इसके 
सिवा उनका नित्यानन्दमयी होकर सांसारिक पदार्थोकी प्राप्ति- 
अप्राप्तिमें हर्ष-शोकसे रहित होना और सर्वत्र श्रीकृष्णफो सब 
प्राणियोंमें देखना भी प्रसिद्ध ही है। साधकोंको दीर्घकालके महान्‌ 
साधनसे प्राप्त होनेवाली ये बातें गोपियोंमें स्वाभाविक थीं, इसीसे 
भगवान्‌ श्रीकृष्णने उन्हें अपना रहस्य खोलकर बतला दिया और अपने 
स्वरूपका साक्षात्‌ दर्शन कराकर उनके साथ दिव्य क्रीड़ा करके उन्हें 
श्रीकृष्णरूप बना लिया। ज्ञानियोंसे विशेषता यह रही कि इसमें सारी 
बातें केवल विचारके आधारपर न रहकर प्रत्यक्ष इन्द्रियगम्य हो गयीं। 

साक्षात्‌ परब्रह्म महान्‌ सुन्दर द्विभुज मुरलीमनोहररूपधारी बनकर स्वयं 
भक्तोंके साथ नाचे। अपनी रूपमाधुरीसे भक्तोंके चित्तको चुराकर, 
अपनी मुरलीध्वनिसे प्रेमी भक्तोंको खींचकर अपने पास बुला लिया और 
उन्हें सब प्रकार कृतार्थ किया। एक महात्माने दिव्यदृष्टिसे देखकर 
सखी-भावमें प्रवेश होकर कहा था-- 
श्रुणु सरित्र कौतुकमेक॑ नन्दनिकेतांगने मया दृष्टम्‌। 
गोधूलिधूसरांगे नृत्यति वेदान्तसिद्धान्त: ॥ 
'हे सखि ! एक कौतुककी बात सुन ! मैंने आज बाबा ननन्‍्दके आँगनमें 
वेदान्तके चरम सिद्धान्त ब्रह्मको गोधूलिधूसरितांग हुए नाचते देखा।' 
ग्यानी बोध स्वरूप है होहिं ब्रह्ममें लीन। 
निरखत पे लीला मधुर प्रेमी प्रेम प्रबीन॥ 
ग्यानी ढिग गंभीर हरि सच्चिद ब्रह्मानंद। 
प्रेमी संग. खेलत सदा चंचल प्रेमानंद॥ 
ग्यानी ब्रहद्मानंद सों रहतत सदा भरपूर। 
पे प्रेमी निरखत सुखद दुरलभ हरिको नूर॥ 
प्रेमी भाग्य सराहि मुनि, ग्यानी बिमल बिबेक। 
चहें सुदुरलभ प्रेमदद तजि निजपदकी टेक॥ 


श्रीकृष्णकी रूपमाधुरी 


भगवान्‌की उस रूपमाधुरीका वर्णन कौन कर सकता है? वे एक 

बार जिसकी ओर प्रेमकी नजरसे देख लेते; उसीपर प्रेमसुधा बरसाकर 
उसे अमर कर देते, उसकी सारी विषयासक्तिको नष्ट कर अपना प्रेमी 
बना लेते। पण्डितराज जगन्नाथ कहते हैं-- 

रे चेतः: कथयामि ते हितमिदं वन्दावने चारयन्‌ 

वृन्दं को5पि गवां नवाम्बुदनिभो बन्धुर्न कार्यस्त्वया। 

सौन्दर्यामृतमुदिगरदि्‌भिरभित:  सम्मोह्या मन्दस्मिते- 

रेष त्वां तव वललभांश्च विषयानाशु क्षयं नेष्यति॥ 

'रे चित्त! तेरे हितके लिये तुझे सावधान किये देता हूँ। कहीं 
तू उस वृन्दावनमें गाय चरानेवाले, नवीन नील मेघके समान कान्तिवाले 
छैलको अपना बन्धु न बना लेना, वह सौन्दर्यरूप अमृत बरसानेवाली 
अपनी मन्द मुसकानसे तुझे मोहित करके तेरे प्रिय समस्त विषयोंको 
तुरंत नष्ट कर देगा।' अद्वैतसिद्धिकार मधुसूदन स्वामीजीको भी उसकी 
रूपछटाके फंदेमें पड़कर स्वाराज्य-सिंहासनसे च्युत होना पड़ा था। 
वे कहते हैं-- 


अद्वेतवीथीपथिकेरुपास्या: 
स्वाराज्यसिंहासनलब्धदीक्षा: । 
शठेन केनापि वयं हठेन 
दासीकृता गोपवधूविटेन॥ 


*अद्ठैतमार्गके अनुयायियोंद्वारा पूज्य तथा स्वाराज्यरूपी सिंहासनपर 
प्रतिष्ठित होनेका अधिकार प्राप्त किये हुए हमको गोपियोंके पीछे-पीछे 
फिरनेवाले किसी धूर्तने हठपूर्वक (जबरदस्ती, इच्छा न रहनेपर भी) 
अपने चरणोंका गुलाम बना लिया।' भक्त लीलाशुकजी उस बालकृष्णकी 
छविके जादूसे डरकर सबको सावधान करते हुए कहते है-- 

मा यात पान्थाः पथि भीमरशथ्या 

दिगम्बरः को5पि तमालनील: । 
विन्यस्तहस्तो 5पि नितम्बबिम्बे 

धूतः समाकर्षति चित्तवित्तम्‌॥ 

' अरे पथिको! उस रास्ते न जाना। वह गली बड़ी भयावनी है। 
वहाँ अपने नितम्बबिम्बपर हाथ रखे जो तमालके तुल्य नीले रंगका एक 
नंग-धड़ंग बालक खड़ा है, वह केवल देखनेमात्रका ही अवधूत है, 
असलमें तो वह अपने पास होकर निकलनेवाले किसी भी मुसाफिरके 
मनरूपी धनको लूटे बिना नहीं रहता।' 

ब्रजरसरसीले साह कुन्दतलालजी श्रीललितकिशोरीजी बने हुए 
कहते हैं-- 

नैन-चकोर मुख-चंदहूपे वारि डारौं, 
वारि डारौं चित्तहि मनमोहन चित्तचोरपै। 
प्रानहूकों वारि डारों हँसन दसन लाल, 
हरन कुटिलता औ लोचनकी कोरपै॥ 
वारि डारौं मनहिं सुअंग-अंग स्यामा-स्याम, 
महल. मिलाप रसरासकी झकोरपे। 
अतिहि. सुघरबर सोहत त्रिभंगी लाल, 
सरबस वारों वा ग्रीवाकी मरोरपै॥ 
सर्वस्व वार देनेपर भी वह फिर अपनी तिरछी चितवनको बरछीसे 
प्रेमी भक्तको घायल करता है और बार-बार उसकी ओर झाँक- 
झाँककर, हँस-हँसकर घावपर नमक बुरकाता रहता है-- 
देखो री! यह नंदका छोरा बरछी मारे जाता है। 
बरछी-सी तिरछी चितवनकी पैनी छुरी चलाता है॥ 
हमको घायल देख बेदरदी मंद-मंद मुसकाता है। 
“ललितकिसोरी ' जखम जिगरपर नौनपुरी बुरकाता है॥ 
श्यामकी तिरछी नजरसे घायल प्रेमीका यह जख्मेजिगर कभी 
सूख ही नहीं सकता, वह सदा हरा रहता है और उसकी पल- 
पलकी कसक ब्रह्मानन्दसे भी बढ़कर आनन्द दिया करती है। गोपियोंके 
हृदयमें यह घाव बहुत गहरा था। बड़े भाग्यसे यह दिनोंदिन बढ़नेवाला 
घाव होता है और स्वयं साँवरेके वैद्य बनकर आनेपर भी यह अच्छा 
नहीं होता। श्यामसुन्दरके दर्शनसे यह और भी बढ़ जाता है, परंतु 
अदर्शन कभी सुहाता नहीं। एकमात्र वही वैद्य हैं, परंतु वैद्य घाव 
बढ़ाते हैं, घटाते नहीं। इस घावके बढ़नेमें ही सुख है, इसीलिये घावसे 
कराहना और बार-बार घाव बढ़ानेका कार्य करना, यही बस प्रेमियोंके 
जीवनका नित्य परमसुखदायी दुःख हो जाता है। 

मुरली और रास 


यही हाल उसकी मुरलीका है। जब वह बजती है, तब औरोंकी 
बात ही क्या है, निर्बज-समाधिमें स्थित योगियोंकी समाधि भी टूट 
जाती है। 

वह वंशीध्वनि निकलते ही जडको चेतन और चेतनको जड बना 
देती है। इसीसे एक बार एक गोपीने व्यंगसे मुरलीकी महिमा गाते हुए 
कहा था-- 

मुरहर ॒ रन्धनसमये मा कुरु मुरलीरवं॑ मधुरम्‌। 
नीरसमेधो रसतां कृशानुरप्येति कृशतरताम्‌॥ 

'हे मुरारे! अरे, मेरे रसोई बनाते समय तो तुम कृपा कर अपनी 
मुरलीकी मधुर तान न छेड़ा करो, क्योंकि उस ध्वनिके आते ही मेरी 
सूखी लकड़ियाँ हरी हो रस टपकाने लगती हैं और आग बुझ जाती 
है, जिससे रसोई भी नहीं हो पाती है।' दूरसे मुरलीकी टेर सुनकर एक 
सखी दूसरीसे कहती है-- 
सुनती हौ कहा, भजि जाहु घरै बिंध जाओगी नेनके बाननमें। 
यह बंसी 'निवाज' भरी बिषसों बगरावति है बिष काननमें॥ 
अब ही सुधि भूलिहौ भोरी भटू भँवरो जब मीठी-सी ताननमें। 
कुलकानि जो आपनि राखि चहीौ दे रहौ अंगुरी दोउ काननमें॥ 

इस वंशीकी और रासकी कुछ आलोचना किये बिना गोपी- 
प्रेमकी चर्चा अधूरी रह जाती है। इसलिये इन विषयोंपर भी कुछ 
विचार करना है। 

श्रीकृष्ममिलनके लिये कात्यायनीकी पूजा करनेवाली गोपियोंको 
वर देनेके दिन भगवानने उनके वस्त्र हरणकर उनके निर्मल और 
अनन्य प्रेमकी परीक्षा कौ। उनका सारा भेद-ज्ञान हरण करके उन्हें 
निर्मल प्रेमणथकी अधिकारिणी समझकर मिलनका वरदान दिया। 
वस्त्र-हरणलीलामें पाप देखना पापबुद्धिका परिणाम है। जीवात्माका 

परमात्माके सामने कोई पर्दा नहीं रह सकता। पर्दा मायामें ही है। 
सबके अन्तरात्मा भगवान्से कौन जीवात्मा अपने अंगोंको छिपानेका 
भाव रख सकता है? वह जबतक छिपाता है तबतक परमात्माको 
परमात्मा न समझकर अपने पृथक्त्वका अभिमान बनाये रखता है। 
चीरहरणसे गोपियोंका यह मोह भंग हुआ। उन्होंने श्रीकृष्णको परमात्मा 
समझा और जीवभावसे वे अभिमानके पर्देको तोड़कर भेदमूलक 
मायाके वस्त्रोंसे सर्वधा रहित होकर सर्वात्मरूप प्रभुके सामने आ 
गयीं। 

इसके कुछ दिनों बाद शरदपूर्णिमा आयी। भगवान्‌के मिलनका 
दिन आया। शारदीया रजनी, प्रफुल्ल मल्लिकापूर्ण सुधांशुकी सुधामयी 
मधुर किरणें आदि उद्दीपन भावोंसे गोपियोंके हृदयमें एक अलक्ष्य 
आकांक्षा जाग उठी, मानो उनका हृदय किसी अलभ्य वस्तुको चाहने 
लगा। यह थी श्रीकृष्ममिलनकी कामना। 

बस, इसी समय श्रीकृष्णती मोहन मुरली बज उठी। शारद 
सुधाकरकी ज्योत्स्नामें, नील यमुनाके निर्मल सैकतमें, मन्दानिलसे 
आन्दोलित माधवी-कुंजमें आत्माराम, पूर्णकाम, योगेश्वर, नित्य 
नवनटवर मोहनकी मधुर मुरलीसे विश्व-विमोहन प्रेमके आवाहनका 
अनंगवर्धक, आनन्ददायक संगीत प्रारम्भ हो गया। श्रीशुकदेवजी 
कहते हैं-- 


निशम्य गीत॑ तदनंगवर्धन 
ब्रजस्त्रिय: कृष्णगृहीतमानसा: । 
आज म्मुरन्योन्यमलक्षितोद्यमा: 


स॒ यत्र  कानतो जवलोलकुण्डला:॥ 
( श्रीमदभा० १०। २९। ४) 
“उस अनंगवर्धन (श्रीकृष्ण-मिलन-कामनाको बढ़ानेवाले) गानके 
कानोंमें पड़ते ही समस्त व्रज-वनिताओंका मन श्रीकृष्णमय हो गया। 
वे उसी समय तुरंत सब कुछ छोड़कर अपने प्रियतम श्रीकृष्णके पास 


२८ गोपी- प्रेम 


चली गयीं। उतावलीके कारण किसीने किसीको साथ लेनेका भी 
कोई प्रयत्न नहीं किया (सब अलग-अलग ही, जो जिस अवस्थामें 
थीं उसी अवस्थामें, सब कुछ भूलकर दौड़ पड़ीं)। उस समय वे 
इतने वेगसे चलीं कि सारे रास्ते उनके कानोंके कमनीय कुण्डल हिलते 
रहे।' 

अनंगके बढ़ जानेपर वे अपने-अपने पतियोंके पास न जाकर 
श्रीकृष्णके पास क्‍यों गयीं ? इसमें कारण है--उनका अनंग लौकिक 
काम नहीं था। श्रीकृष्ममिलनकी योगिजनदुर्लभ प्रबल कामना थी। 
जो किसी अंगवाली न होनेपर भी बड़ी प्रबल थी और जिसने उनको 
बरबस श्रीकृष्णी ओर दौड़नेको बाध्य कर दिया था। वंशीध्वनि 
अखण्डानन्द प्रदान करनेके लिये भगवान्‌का अनिवार्य निमन्त्रण था, 
उसे वे कैसे टाल सकती थीं? उसे कोई भी नहीं टाल सकता। 
वह वंशी कैसे बजी, उसकी ध्वनि कहाँतक गयी ? 


रुन्धन्नम्बुभूतश्चमत्कृतिपरं कुर्वनू मुहुस्तुम्ब॒ुरुं 

ध्यानादन्‍तरयन्‌ सनन्दनमुखान्‌ विस्मापयन्‌ वेधसम्‌। 

औत्सुक्यावलिभिरबलिं चटुलयन्‌ भोगीन्द्रमाघूर्णयन्‌ 

भिन्दन्नण्डकटाहभित्तिमभितो बश्राम वंशीध्वनि: ॥ 

“वंशीका वह पवित्र संगीत अपनी सुधामयी स्वरलहरीसे समस्त 

वृन्दावनको आप्लावित करता हुआ, आकाशमें पहुँचकर जलदसमूहको 
स्तम्भित करता हुआ, स्वर्गमें देवगायक तुम्बुरुको पुन:-पुनः चकित 
करता हुआ ब्रह्मलोकमें सनन्दनादि महामुनियोंकी निर्गुण ब्रह्मकी न्रिर्बीज 
समाधिको भंग करता हुआ, स्वयं प्रजापति ब्रह्माको विस्मित करता 
हुआ; यों ऊर्ध्वलोकमें अपनी विजयपताका फहराकर नीचे पातालकी 
ओर चला और वहाँ राजा बलिको चौंकाकर, नागराज अनन्त 
शेषनागके सहस्न फणोंको कैँपाकर, अखिल ब्रह्माण्डकटाहको भेदकर 
श्रीकृष्णका वह वंशी-संगीत सब ओर फैल गया।! 

परंतु इतनेपर भी इस आवाहन-संगीतको सुना भक्तोंने ही और वे 
उसी समय दौड़ चले। अब भी श्यामकी यह वंशी वैसे ही बजती है 
और प्रेमी भक्त अब भी उसे सुनते हैं। अस्तु! 
भक्तवर श्रीनन्ददासजी कहते हैं-- 
सुनत चलीं ब्रज-बधू गीत-धुनिको मारग गहि। 
भवन भीत द्रुम कुंज पुंज कितहू अटकी नहि॥ 
नाद अमृतको पंथ रोंगीलो सुच्छम भारी। 
तेहि मग ब्रज तिय चलें, आन कोउ नहिं अधिकारी॥ 
वे मुरलीकी ध्वनिको लक्ष्य करके उन्मत्तकी भाँति चलीं और 
भगवान्‌ श्रीकृष्णके चरण-प्रान्तोंमें जा पहुँचीं। यहाँ फिर प्रेम-परीक्षा 
होती है। खास करके दो बातें देखती हैं--(१) गोपियोंका किसी 
सांसारिक विषयोंमें मन आसक्त है या नहीं और (२) वे श्रीकृष्णको 
साक्षात्‌ भगवान्‌ समझती हैं या नहीं। इसीलिये पहले-पहल भगवान्‌ने 
उनसे कहा-- 
स्वागतं वो महाभागा: प्रियं कि. करवाणि वः। 
ब्रजस्थानामयं कच्चिद ब्रतागमनकारणम्‌॥ 
(श्रीमदूभा० १०। २९। १८) 
'हे महाभागाओ! तुम्हारा स्वागत है! कहो, मैं तुम्हारा क्‍या प्रिय 
कार्य करूँ ? ब्रजमें सब कुशल तो है, इस समय अपने यहाँ आनेका 
कारण तो बताओ ?' 
गोपियाँ भगवान्‌की ऐसी वाणी सुनकर मुसकरा दीं, कुछ बोलीं 
नहीं। भगवान्‌ फिर बोले-- 
रजन्येषा घोररूपा घोरसत्त्वनिषेविता। 
प्रतियात ब्रज॑ नेह स्थेयं स्त्रीभि: सुमध्यमा:॥ 


(श्रीमद्भा”० १०। २९। १९) 

'हे सुन्दरियो! देखो, रात्रि बड़ी घोर है। इस समय बहुत-से 
भयानक जीव इधर-उधर फिर रहे हैं। इसलिये तुमलोग तुरंत ब्रजको 
लौट जाओ। यहाँ स्त्रियोंका अधिक देर ठहरना ठीक नहीं है।' 

गोपियोंने कुछ उत्तर नहीं दिया। भगवान्‌ फिर बोले-- 

मातरः पितरः पुत्रा भ्रातरःः पतयश्च वः। 
विचिन्वन्ति हापश्यन्तो मा कृढ्वं बन्धुसाध्वसम्‌॥ 
(श्रीमदूभा० १०। २९। २०) 

“तुम्हें घरमें न देखकर तुम्हारे माता-पिता, पुत्र, भाई और पति 
आदि तुम्हें ढूँढ़ते होंगे। तुम यहाँ ठहरकर अपने घरवालोंको व्यर्थ 
घबराहटमें न डालो।' 

यहाँ भगवानने सांसारिक अति निकटके सम्बन्धियोंकी बात याद 
दिलाकर यह जानना चाहा कि देखें गोपियोंके मनमें उनके प्रति मोह 
या उनसे भय है या नहीं। ये मायिक जगत्‌में हैं या ईश्वराभिमुखी 
हैं ? परंतु गोपियाँ इस परीक्षामें पास हो गयीं। ऋषिपत्नियाँ यहीं, 
इसी प्रसंगपर घर लौट गयी थीं। गोपियाँ कुछ नहीं बोलीं। उनके 
चित्तमें संसारकी आत्मीयताका कुछ भी मोह नहीं जाग्रत्‌ हुआ। वे 
भगवान्‌ परमात्मा श्रीकृष्णके प्रेममें डूब रही थीं। 

चाँदनी रातकी सुन्दर शोभा देखकर गोपियोंके मनोंमें श्रीकृष्ण-प्रेम 
जागा था, यह जागृति लौकिक थी या दिव्य ? इसीको जाँचनेके लिये 
भगवान्‌ने फिर कहा-- 

दृष्टं वनं॑ कुसुमितं राकेशकररज्जितम्‌। 
यमुनानिललीलैजत्तरुपल्‍लवशोभितम्‌ | 
तद्‌ यात मा चिरं गोष्ठं शुश्रूषध्व॑ पतीन्‌ सतीः। 
क्रन्दन्ति वत्सा बालाश्च तान्‌ू पाययत दुह्मत॥ 
(श्रीमद्भा० १०। २९। २१-२२) 

“तुम रजनीशकी रश्मियोंसे रंजित और यमुनाजलके स्पर्शसे शीतल 

मन्द-मन्द पवनकी गति हिलते हुए नवपल्लवोंसे सुशोभित एवं कुमुद- 

कुसुम-मण्डित, मनोहर इस वृन्दावनककी शोभा देख चुकी। अब 
हे सतियो! देर न करो, तुरंत ही ब्रज लौट जाओ और अपने-अपने 
पतियोंकी सेवा करो। देखो, बालक और तुम्हारी गायोंके बछड़े रो 
रहे होंगे, जाकर दूध पिलाओ और गायें दुहो।' 

'सती' स्त्रीके लिये पति-सेवासे बढ़कर और कौन-सा महत्त्वका 
कार्य हो सकता है? भगवान्‌ने 'सती' सम्बोधन करके पतियोंकी याद 
दिलायी। माताको पुत्र और ग्वालिनोंको गौ-बछड़े बड़े प्रिय होते हैं; 
उनका भी करुण शब्दोंमें स्मरण कराया। इनका मन पति-पुत्रोंमें है 
या सबसे विरक्त होकर केवल मुझ भगवान्‌में है--यह जाननेके लिये 
भगवानने इतनी बातें कहीं। गोपियाँ अब भी कुछ नहीं बोलीं। अबकी 
बार अपने बाह्य सौन्दर्यकी महिमा दिखलाकर--यह जाननेके लिये 
ये केवल सौन्दर्यपर ही मोहित हैं या मुझे ईश्वर समझकर आयी 
हैं, भगवानने कहा-- 

अथवा मदभिस्नेहादइ भवत्यो यन्त्रिताशयाः। 
आगता ह्युपपन्न॑ वः प्रीयन्त मयि जन्तवः॥ 
(श्रीमद्भा० १०। २९। २३) 

“अथवा यदि तुम मेरे स्नेहके कारण आसक्तचित्त होकर मुझे 
देखने आयी हो तो कोई दोषकी बात नहीं, क्योंकि मुझको देखकर 
सभी प्राणी प्रसन्‍न होते हैं।' परंतु-- 

भर्तुः शुश्रूषणं स्त्रीणां परो धर्मों ह्ामायया। 
तदबन्धूनां च कल्याण्य: प्रजानां चानुपोषणम्‌॥ 
दुःशीलो दुर्भगो वृद्धो जडो रोग्यधनोडपि वा। 
पति: स्त्रीभिन हातव्यो लोकेप्सुभिरपातकी॥ 
अस्वर्ग्यमयशस्यं च फलल्‍लगु कृच्छुं भयावहम्‌। 
जुगुप्सिति च सर्वत्र औपपत्यं कुलस्त्रिया:॥ 


(श्रीमदू्भा”० १०। २९। २४-२६) 

'हे कल्याणियो! पति और उसके बन्धुओंकी निष्कपट भावसे 
सेवा करना तथा सन्तानका पालन-पोषण करना ही स्त्रियोंका परम 
धर्म है। जिन स्त्रियोंको शुभ गति पानेकी इच्छा हो वे अपने अपातकी 
पतिका किसी प्रकार भी त्याग न करें, चाहे वह बुरे स्वभाववाला, 
अभागा, वृद्ध, मूर्ख, रोगी या निर्धन ही क्‍यों न हो ? कुल-स्त्रियोंके 
लिये उपपतिकी (जारकी) सेवा करना सर्वथा निन्दनीय है; इससे 
स्वर्गकी प्राप्ति नहीं होती, संसारमें अपकीर्ति होती है। यह अत्यन्त 
ही निन्दनीय और भयदायक कार्य है।' 

भगवानने सब बातें खोलकर कह दीं। यदि मुझको मनुष्य मानकर 
कामाभिलाषासे आयी हो तो नरकगामिनी होओगी, संसारमें अपयश 
होगा, क्‍योंकि यही वेदधर्म है। 

इस उपदेशसे भी गोपियाँ नहीं हिलीं, तब भगवान्‌ने उन्हें जाँचनेके 
लिये फिर कहा-- 

श्रवणाद्‌ दर्शनाद्‌ ध्यानान्मयि भावो<नुकीर्तनात्‌। 
न तथा सन्निकर्षण. प्रतियात ततो गुृहान्‌॥ 
(श्रीमद्भा”० १०। २९। २७) 

(अच्छा मुझमें कुछ महत्त्व समझकर आयी हो तो भी) मेरे 
गुण-श्रवण, दर्शन, ध्यान और कीर्तनसे मुझमें जैसा प्रेम होता है 
वैसा पास रहनेसे नहीं होता, इसलिये तुम अपने घरोंको लौट जाओ।' 
ऋषिपत्नियाँ इसी प्रकारकी बात सुनकर लौट गयी थीं। परंतु गोपियाँ 
नहीं लौटीं, ऋषिपत्नियोंने भगवान्‌ श्रीकृष्णफो भगवान्‌ तो जान लिया 
था; परंतु घरोंमें उनकी ममता थी। गोपियाँ संसारसे सर्वथा वैराग्यवती 
और भगवान्‌की महिमासे पूर्ण परिचित थीं। गोपियाँ इस बातको जानती 
थीं कि भगवान्‌ समस्त जगत्‌के आत्मा हैं, हमारे पतियोंके, हमारे 
पुत्रोंके--सबके एकमात्र आत्मा हैं। जगदात्मा भगवान्‌में औपपत्यकी 
(जारपनेकी ) कभी कल्पना ही नहीं हो सकती, बड़े-बड़े ऋषि, मुनि, 
तपस्वी, योगी संसारके सारे बन्धनोंको तोड़कर सबसे उपराम होकर 

जिन सच्चिदानन्दघन प्रभुकी प्राप्ति चाहते हैं, वही साक्षात्‌ परमात्मा 
सुन्दर प्रियतमके रूपमें हमारे सामने खड़े हैं, उन्हींके चरणोंमें हम 
उपस्थित हैं। अब इन्हें छोड़कर कहीं जाना मूर्खता नहीं तो क्‍या 
है। अत: प्रेममयी गोपियाँ आँखोंमें आँसू भरकर प्रणयकोपके कारण 
गदगद हुई वाणीसे बोलीं-- 
मैव॑ विभोडहति भवान्‌ गदितुं नृशंसं 
सन्त्यज्य  सर्वविषयांस्तव पादमूलम। 
भक्ता भजस्व दुरवग्रह मा त्यजास्मान्‌ 
देवो यथा55दिपुरुषो भजते मुमुक्षन्‌॥ 


यत्पत्यपत्यसुहृदामनुवृत्तिरंग 
स्त्रीणां स्वधर्म इति धर्मविदा त्वयोक्तम। 
अस्त्वेवमेतदुपदेशपदे त्वयीशे 


प्रेष्षो भवांस्तनुभतां किल बनन्‍्धुरात्मा॥ 
(श्रीमदभा”० १०। २९। ३१-३२) 
न खलु गोपिकानन्दनो भवा- 
नखिलदेहिनामन्तरात्मदृक्‌ । 
विखनसाथितो विश्वगुप्तये 
सख उदेयिवानू सात्वतां कुले॥ 
(श्रीमद्भा० १०। ३१। ४) 
'हे सर्वव्यायक! आपको ऐसे कठोर शब्द नहीं कहने चाहिये। 
हम अन्य समस्त विषयोंको छोड़कर एकमात्र आपके चरणकमलोंमें 
ही अनुरक्त हैं। अतः जिस प्रकार आदिपुरुष श्रीनारायण मुमुक्षुओंको 
अपनाते हैं, आप भी हमलोगोंको इसी प्रकार ग्रहण कीजिये, कभी 
त्यागिये नहीं। हे कृष्ण! आप स्वयं धर्मको जाननेवाले हैं (सबसे 
बढ़कर धर्म तो आपके चरणोंका आश्रय है। फिर आप धर्मविद्‌ होकर 

कैसे हमें लौट जानेको कहते हैं ?) आपने जो कहा कि पति, पुत्र 
और बन्धु-बान्धवोंकी सेवा करना ही स्त्रियोंका धर्म है सो यह उपदेश 
आप ईश्वरमें ही रहे, क्योंकि इस उपदेशके आश्रय आप ही हैं। 
आप ही धर्मकी अन्तिम गति हैं। पति, पुत्र आदि समस्त देहधारियोंके 
आप ही प्रिय बन्धु और आत्मा हैं। निश्वय ही आप केवल यशोदाके 
पुत्र नहीं हैं, बल्कि आप समस्त देहधारियोंके अन्त:करणके साक्षी 
हैं। हे सखे ! ब्रह्माजीकी प्रार्थनासे आपने सम्पूर्ण जगत्‌की रक्षाके लिये 
यदुकुलमें अवतार लिया है।' 
हमें छलिये नहीं। आप साक्षात्‌ परमेश्वर हैं, आपके बिना पति, 
पुत्रादि किसीकी भी सत्ता और सम्भावना नहीं है। सबके आश्रय, 
सबकी गति, समस्त धर्मोके अधिष्ठान, ईश्वरोंके ईश्वर आपको 
छोड़कर हम कहाँ जायेँ और क्‍यों जाय? 
गोपियाँ इस बातको जानती थीं कि भगवान्‌ श्रीकृष्ण पूर्ण 
पुरुषोत्तम, विज्ञानानन्दघन, विश्वात्मा परमेश्वर हैं। परमेश्वर ही सबके 
आत्मा और चरम गति हैं, अब उन परमात्माको पाकर गोपियाँ वहाँसे 
क्यों हटने लगीं? उन्होंने कहा-- 
कुर्वन्ति हि त्वयि रतिं कुशलाः स्व आत्मन्‌ 
नित्यप्रिये. पतिसुतादिभिरारतिंदे: किम्‌। 
तन्‍नः प्रसीद परमेश्वर मा सम छिन्दा 
आशां भूृतां त्वयि चिरादरविन्दनेत्र॥ 
चित्त सुखेन भवतापहतं॑ गृहेषु 
यन्निर्विशत्युतु. करावषि गहाकृत्ये॥ 
पादोी पदं न चलतस्तव पादमूलाद 
याम: कथं ब्रजमथो करवाम कि वा॥ 
( श्रीमद्भा० १०। २९। ३३-३४) 
'शास्त्रज्ञ पुरुष अपने नित्य प्रिय आत्मारूप आपएहीमें प्रेम करते 

हैं। इस लोकमें संसार-दुःख देनेवाले पति-पुत्रादिसे उन्हें क्या प्रयोजन 
है ? अत: हे परमेश्वर! आप हमपर प्रसन्न होइये | हमारी चिरकालकी 
आशा-लताको काटिये नहीं। अब हम किसी प्रकार घर नहीं जा 
सकतीं। हमारा जो चित्त सुखपूर्वक घरमें आसक्त था, उसको आपने 
चुरा लिया, हमारे हाथ घरके कामोंमें लगे थे, वे भी चेष्यहीन हो 
गये और हमारे पैर भी आपके चरणकमलोंसे एक पग भी दूर नहीं 
हटना चाहते। हम किस प्रकार घर जायेँ और वहाँ जाकर अब करें 
भी क्‍्या?' 
भगवान्‌ने भक्तको परीक्षा की, परीक्षामें भक्त उत्तीर्ण हो गया, तब 
उसे मनोवांछित फल दिया। योगेश्वरेश्वर भगवानने आत्माराम होकर 
गोपियोंके साथ आत्मरमण किया। इसके बाद भगवान्‌ एक बार 
अन्तर्धान हो गये। पीछेसे गोपियाँ भगवान्‌के अदर्शनसे व्याकुल होकर 
भगवान्‌को ढूँढ़ती और विविध ४ करती रहीं-- 
हा 
कंंज कुंज ढूँढ़ल फिरीं खोजत दीनदयाल। 
प्रानााथ पाए नहीं, बिकल भई ब्रजबाल॥ 
रोला 

बिरहाकुल है गईं सबे पूछत बेला-बन। 

को जड़, को चैतन्य, न कछु जानत बिरही जन॥ 

है मालति, हे जाति, जूथके, सुनि हित दे चित। 

मान-हरन मन-हरन लाल गिरधरन लखे इत॥ 

हे केतकि, इतते कितहूँ चितये पिय रूसे। 

के नंदनंदन मंद मुसुकि तुम्हें मन मूसे॥ 

है मुक्ताफल बेल, धरे मुक्ताफल-माला। 

देखे नेन बिसाल मोहना नंदके लाला॥ 

हे मंदार उदार, बीर करबीर महामति। 

देखे कहूँ बलबीर धीर मन-हरन धीर-गति॥ 

हे चंदन दुखदंदन, सबकी जरन जुड़ावहु। 
नंदनंदन जगबंदन, चंदन हमहिं बतावहु॥ 
पूछो री इन लतनि फूल रहिं फूलनि जोई। 
सुंदर पियके परस बिना अस फूल न होई॥ 
हे सखि, हे मृगबधू! इन्हें किन पूछहु अनसरि। 
डहडहे इनके नेन अबहिं कहूँ देखे हैं हरि॥ 
अहो सुभग बनगंध पवन-सँग थिर जु रही चलि। 
सुखके भवन दुख-दवन रवन इतते चितए बलि॥ 
हे चंपक, हे कुसुम, तुम्हें छबि सबसों न्यारी। 
नेक बताय जु देठ जहाँ हरि कुंज-बिहारी॥ 
हे कदंब, हे निंब, अंब, क्‍यों रहे मौन गहि। 
हे बट, उतँग सुरंग बीर कहु तुम इत उत लहि॥ 
हे अशोक, हरि सोक, लोकमनि पियहि बतावहु। 
अहो पनस सुभ सरस, मरत, तिय अमिय पियावहु॥ 
जमुन निकटके बिटप पूछि भइ निपट उदासी। 
क्यों कहिहेँ सखि, अति कठोर ये तीरथबासी॥ 
हे जमुना, सब जानि-बूझि तुम हठहि गहत हो। 
जो जल जग उद्धार, ताहि तुम प्रगट बहत हो॥ 
हे अवनी नवनीत चोर चित चोर हमारे। 
राखे कतहूँ दुराय बता देउ प्रान पियारे॥ 
हे तुलसी कल्यानि, सदा गोबिंद-पद-प्यारी। 
क्यों न कहो तुम नंदसुवनसों बिथा हमारी॥ 
जहँ आवत तुम कुंज पुंज गहवर तरू छाईं। 
अपने मुख चाँदने चलत सुंदर बन माईं॥ 
(नन्ददासजी ) 

वे बोलीं-- 
धन्या अहो अमी आल्यो गोविन्दाड्श्र॒यब्जरेणव:। 
यानू ब्रहोेशो रमा देवी द्धुमूरध्न्यघनुत्तये॥ 
(श्रीमदभा० १०। ३०। २९) 
' भगवान्‌ श्रीगोविन्दकी चरणरज अत्यन्त पवित्र है। ब्रह्मा, शिव, 
रमा आदि भी इसको मस्तकपर धारण करते हैं, हमलोग भी इसे 
मस्तकपर धारण करें।' यों कहते-कहते वे श्रीकृष्णमें तन्मय होकर 
श्रीकृष्णमकी-सी लीलाएँ करने लगीं। 
इहि बिधि बन-बन ढूँढ़ि बुझि उनमतकी नाईं। 
करन लगीं मनहरन लाल-लीला मन भाईं॥ 
मोहन लाल रसालकी लीला इनही सोहें। 
केवल तनन्‍्मय भईं कहु न जानें हम को हैं॥ 
(नन्ददासजी ) 
तदनन्तर पुनः भगवान्‌ने प्रकट होकर प्रत्येकके साथ एक-एक 
अलग-अलग बनकर रास किया। 
रासका पहला श्लोक है-- 
भगवानपि ता  रात्री: शरदोत्फुल्लमल्लिका:। 
वीक्ष्य. रन्तुं मनएचक्रे  योगमायामुपाश्रितः ॥ 
'भगवान्‌ने योगमायाको आश्रित करके रमणकी इच्छा की। 
इसके बाद “आत्मारामो5प्यरीरमत्‌' (आत्माराम होकर रमण 
किया), 'साक्षान्मन्मथमन्मथः:' (कामदेवको भी मोहनेवाले), 
'आत्मन्यवरुद्धसौरत: ' (अस्खलित वीर्य) आप्तकाम, सत्यकाम, 
पूर्णकाम, योगेश्वरेश्वर आदि शब्द आते हैं, जिनसे यह सिद्ध होता 
है कि भगवानकी यह लीला परम दिव्य थी। इसमें लौकिक 
कामगन्धको जरा-सा भी स्थान नहीं है। ' भगवान्‌' शब्दसे ही सिद्ध 
होता है कि भगवान्‌में औपपत्य नहीं हो सकता, क्योंकि वे सबके 

आत्माराम हैं। जिनमें अणिमादि आठों ऐश्वर्य विद्यमान हों; जो धर्म, 
यश, श्री, वैराग्य और ज्ञानकेक अपार और अटूट भण्डार हों उन्हींको 
भगवान्‌ कहते हैं-- 
ऐशवर्यस्थ समग्रस्य धर्मस्य यशसश्श्रिय:। 
ज्ञानवेराग्ययोश्चेव. षणणां भग. इतीरणा॥ 
( श्रीविष्णुपुराण ६। ५। ७४) 
इस प्रकार षडैश्वर्यपूर्ण भगवान्‌में कामवासना या औपपत्य घट 
ही नहीं सकता। भगवानने यह सारी लीला अपनी योगमायाके द्वारा 
की। जिसको जैसी इच्छा थी; भक्तवाञज्छाकल्पतरु भगवान्‌की 
योगमायासे उसे वैसा ही होता प्रतीत हुआ। योगमाया (भगवान्‌की 
अपनी दिव्य नित्य शक्ति)-के प्रभावसे ही नि:संग भगवान्‌ सृष्टि, 
स्थिति और प्रलयकी लीला किया करते हैं। ऐन्द्रजालिक जिस प्रकार 
अपने इच्छानुसार दर्शकोंको मोहित करके मनमानी घटनाएँ उन्हें 
दिखाता है, इसी प्रकार भगवान्‌ने योगमायासे लीलाएँ कीं। राधिकाजी 
योगमायाका स्वरूप थीं। योगमायाके दूसरे एक स्वरूपको पहले 
भेजकर कंसको सन्देश दिलाया था और उसी योगमायाके द्वारा ब्रजमें 
भगवानने दिव्य लीला-विलास किया। ब्रह्माके द्वारा गोप-बालकोंके 
और गोवत्सोंके हरण किये जानेपर पाँच वर्षके शिशु श्रीकृष्ण अपनी 
योगमायाके प्रभावसे स्वयं गोप-बालक, बछड़े और उनके सारे 
सामान-कपड़े, सींग, लाठी आदि बन गये। छ: वर्षके बालक 
श्रीकृष्णने अपनी योगमायाके प्रभावसे कालियदमन और दावाग्निपान 
किया। इसी अवस्थामें भगवान्‌ने पतिरूपसे चाहनेवाली वत्रजबालाओंका 
मायाभ्रम दूर करके सम्पूर्ण आत्मसमर्पणकी योग्यता प्रदान करनेके 
लिये उनके वस्त्र-हरणकी लीला की। इसी योगमायाके प्रभावसे सात 
वर्षके बालक श्रीकृष्णको ब्रजयुवतियोंने नवयौवनसम्पन्न देखा। इसी 
अपनी योगमायाके प्रभावसे रासमण्डलमें भगवान्‌ क्रीड़ा (रमण) करते 
हुए प्रतीत हुए। इसी योगमायाके बलसे प्रत्येक गोपीने गोपीनाथको 

अपने साथ देखा। बालक जैसे दर्पणमें अपने प्रतिबिम्बके साथ 
स्वच्छन्द खेलता है, इसी प्रकार योगमायाके द्वारा भगवान्‌ श्रीकृष्णने 
अपनी छायास्वरूपा गोपियोंसे विलास किया-- 
रेमे रमेशो ब्रजसुन्दरीभि- 
यथार्भकः: स्वप्रतिबिम्बविशभ्रम: ॥ 
(श्रीमद्भा० १०। ३३। १७) 

और योगमायाके प्रभावसे ही त्रजवासियोंने रासमें गयी हुई अपनी- 

अपनी पत्लियोंको अपने पास ही सोये हुए देखा-- 
मन्यमानाः स्वपाशंव॑स्थान्‌ स्वान्‌ स्वान्‌ दारान्‌ ब्रजौकस: ॥ 
(श्रीमदृभा० १०। ३३। ३८) 

योगमायाके प्रभावसे ही कंसके दरबारमें प्रवेश करते समय 
एकादशवर्षीय बालक श्रीकृष्णको मल्लोंने वज्रके समान, नागरिकोंने 
विलक्षण नरश्रेष्ठरूपमें, स्त्रियोंने मूर्तिमान्‌ कामदेवके तुल्य, गोपोंने निज 
जनके सदृश, दुष्ट राजाओंने शासकके समान, वसुदेव और देवकीने 
पुत्ररूपमें, कंसने साक्षात्‌ मृत्युरूपमें, विद्वानोंने विराट्‌ पुरुषके रूपमें, 
योगियोंने परमतत्त्वके रूपमें और यादवोंने परम देवताके रूपमें देखा। 

यह पूर्णकाम, सत्यकाम योगेश्वरेश्वर, षडैश्वर्यपूर्ण अघटन- 
घटनापटीयसी योगमायाके संचालक, ह्ादिनी शक्तिके शक्तिमान्‌, 
भक्तवाज्छा-कल्पतरु साक्षात्‌ भगवान्‌ और उन्हींके प्रतिबिम्बरूप 
भक्तोंकी दिव्य प्रेमलीला थी। 

वास्तवमें श्रीकृष्णके साथ राधाका सर्वथा अभेद है। श्रीकृष्णके 
सौन्दर्य और माधुर्यका आस्वाद करनेवाली श्रीकृष्णकी अपनी ही 
ह्ादिनी शक्तिका नाम श्रीराधा है और श्रीकृष्णकी असंख्य शक्तियोंमेंसे 
जो शक्तियाँ इस ह्ादिनी शक्तिकी पुष्टिकारिणी हैं, वे ही श्रीराधाकी 
सहचरी सखियाँ श्रीगोपियाँ हैं। उनमें भी सखी, सहेली, सहचरी, 
दूतिका, दासी आदि कई भेद हैं; श्रीकृष्ण सुन्दरतम और मधुरतम 
हैं; इसीलिये वे रसराज, साक्षात्‌ मन्‍्मथ-मन्मथ, कोटि-मनोज- 

लजावनिहारे, कन्दर्षके मूलबीज--दिव्य, नित्य, नवीन मदन, विज्ञानानन्दघन 
परम पुरुषोत्तम हैं और श्रीराधा, श्रीकृष्णके सौन्दर्य-माधुर्यसे मुग्ध 
श्रीकृष्ण-अनुरागमयी, श्रीकृष्णभावमयी परा-प्रकृति हैं। श्रीकृष्ण इस 
अपनी ही शक्तिद्वारा अपने सौन्दर्य-माधुर्यका रसास्वादन करते हैं। 
यही रसराज श्रीकृष्ण और रसरागिणी श्रीराधाकी पारस्परिक प्रेमसम्पत्ति 
है। यह प्रेम मानवीय नहीं है, यह नरलोकमें नहीं होता। इसीलिये 
श्रीचेतन्‍्यचरितामृतमें कहा गया है-- 
परकीया भावे अति रसेर उल्लास। 
वब्रजबिना इहार अन्यत्र नाहि बास॥ 
इस अति रसके उल्लासरूप दिव्य परकीयाभावका ब्रजके (दिव्य 
श्रीकृष्णप्रेममय गोलोकके ) अतिरिक्त अन्यत्र कहीं निवास नहीं है और 
इसीलिये ये ब्रजराज रसराज श्रीकृष्ण इस व॒न्दावनको छोड़कर एक पैंड 
भी कहीं नहीं जाते-- 
वन्दावनं परित्यज्य पादमेके न गच्छति। 
भगवान्‌ श्रीकृष्ण शुद्ध चिन्मय, शुद्ध आनन्दमय, शुद्ध प्रेममय, 
शुद्ध रसमय हैं और ये श्रीकृष्णकान्ता गोपियाँ (श्रीकृष्णकी ह्ादिनी 
शक्ति राधा और श्रीराधा-कृष्णका सदा मिलन-संयोग करानेमें ही 
नित्य संलग्न रहनेवाली, श्रीराधासे भी बढ़कर सुखानुभव करनेवाली 
सखियाँ) शुद्ध चिन्मयी, शुद्ध आनन्दमयी, शुद्ध प्रेममयी और शुद्ध 
भावमयी हैं। ये और इनके देहादि हमलोगोंकी भाँति वस्तुत: रसमांसमय 
नहीं हैं, प्रापंचिक या कल्पित नहीं हैं, कर्मजन्य सुख-दुःख-भोग- 
निमित्त नहीं हैं; ये नित्य हैं। प्रपंचमय मायिक जगत्‌में प्रकट होनेपर 
भी मृतलोकमें लीला करनेपर भी मरणधर्मसे सर्वथा अतीत हैं। प्रेमसे 
छलककते हुए दिव्य नेत्रोंसे ही इनकी दिव्य मूर्तियोंके और नित्यरासके 
दर्शन हो सकते हैं। 
श्रीमहादेवजीके प्रति स्वयं भगवान्‌के वचन हैं-- 
इमां तु मत्प्रियां विद्धि राधिकां परदेवताम्‌। 

अस्याश्च परितः पश्चात्‌ सख्यः शतसहस्रशः॥ 
नित्या: सर्वा इमा रुद्र यथाहं नित्यविग्रहः। 
सखाय: पितरो गोपा गावो वन्दावनं मम॥ 
सर्वमेतन्नित्यमेव चिदानन्दरसात्मकम्‌ । 
इदमानन्दकन्दाख्यं॑ विद्धि वन्दावनं. मम॥| 
(पद्म०, पाताल० ५१ ॥ ७३-७५ ) 
*ये श्रीराधिकाजी मेरी प्रिया हैं--इन्हें परमदेवता समझिये। इनके 
चारों ओर और पीछे लाखों सखियाँ हैं, जैसे मैं नित्य-विग्रह हूँ इसी 
प्रकार ये सब भी नित्य हैं। मेरे पिता, माता, सखा, गोप, गौ और यह 
मेरा वन्दावन सभी नित्य और सच्चिदानन्दरसमय है। मेरे इस 
वृन्दावनका नाम आनन्दकन्द जानो।' 
रसोल्लासतन्त्रमें भगवान्‌ श्रीशिवजी देवी पार्वतीसे रासके सम्बन्धमें 
कहते हैं-- 
शरीरे देहानि यथा स्थूलं॑ सूक्ष्म॑ च कारणम्‌। 
तथेवान्यद्‌ देह ज्ञेयं भावदेहं प्रकीर्तितम्‌॥ 
कृपालब्धमिदं देह सहज जन्मजन्मनि। 
अथवा साधनालब्धं॑ कदापि वा महेश्वारि॥ 
न सगुणं निर्गुणं वा देहमिंदं परात्मकम्‌। 
कुत्रापि न हि ब्रष्टव्यं लोके वृन्दावनं विना॥ 
संगतं सह कृष्णेन गोपीनां चरितं च यत्‌। 
तन कामादकामाद्वा भावदेहेन तत्कृतम्‌॥ 
अर्थात्‌ ' जैसे शरीरके स्थूल, सूक्ष्म और कारण देह हैं, ऐसे ही एक 
भावदेह और होता है, यह देह भगवत्कृपासे प्राप्त होता है और उन्हींकी 
कृपासे जन्म-जन्मान्तरमें सहज ही मिल जाता है। (प्राय: ऐसा देह 
भगवान्‌के मुक्त परिकरोंका या कारक पुरुषोंका होता है।) अथवा 
हे महेश्वरि ! कभी-कभी साधनाके द्वारा भी इस देहकी प्राप्ति हो सकती 
है। यह भावदेह न (कर्मजन्य) सगुण है और न निर्गुण है, यह 

परमात्माका देह है जो व॒न्दावनके सिवा और कहीं नहीं देखा जाता। 
श्रीकृष्फे साथ मिलकर गोपियाँ कृतार्थ हुई थीं, उनका यह मिलन 
न कामजन्य था और न अकाम। वह भावदेहकृत था।' शिवजीके इन 
वाक्योंसे, श्रीकृष्ण और गोपियोंके प्रेमकी दिव्यता स्पष्ट है। गोपियोंका 
श्रीकृष्णेफके साथ रमण प्राकृत शारीरिक नहीं था, उसमें इन्द्रियोंका 
विषय तनिक भी नहीं था, अतएवं इस दिव्य प्रेमलीलामें दोष देखना 
महापाप है। 
अधिकार और कर्तव्य 

परंतु एक बात ध्यानमें रखनेकी है कि ऐसी लीलाका नायक सिवा 
भगवान्‌के और कोई भी नहीं हो सकता। गोपीभावसे भगवान्‌की 
उपासना करनेका अधिकार सभी वैराग्य और प्रेमसम्पन्न जीवोंको है। 
गोपीभाव न तो केवल स्त्रियोंके ही लिये है, न स्त्रीक-जैसी पोशाक 
पहनकर स्त्री सजनेकी ही जरूरत है। जरूरत है गोपियोंको आदर्श 
मानकर उनके जैसा प्रेमभाव हृदयमें उत्पन्न करनेकी। यह उपासना 
भावनासिद्ध है, वेष-सिद्ध नहीं है। जिसमें ऐसा अपार्थिव निष्काम 
अनन्य प्रेम होगा, वही गोपीभावसे उपासना कर सकेगा। परंतु उपास्य 
केवल परमात्मा ही होंगे। 

गोपीभावके उपासकोंकी धारणामें सभी लोग भावदेहसे प्रकृति हैं 
और पुरुषप्रधान अप्राकृत नवीन मदन ब्रजेन्द्रनन्दर ही सबके एकमात्र 
पति--परम पति हैं। एक श्रीनन्दनन्दनको छोड़कर बे दूसरे पुरुषकी 
कल्पना ही नहीं कर सकते। 'सपनेहूँ आन पुरुष जग नाहीं।” इस 
दिव्य प्रेमराज्यमें श्रीकृष्फे: सिवा अन्य किसी भी पुरुषका और 
श्रीकृष्णप्रेम-रसभावितमति भक्तरूपा रमणीके सिवा अन्य किसी नारीका 
प्रवेशाधिकार या प्रवेशसामर्थ्य नहीं है। भगवान्‌की आनन्दमयी शक्तिके 
इस दिव्य-प्रेम-सदनमें दूसरे साधारण नर-नारियोंका प्रवेश सर्वथा 
निषिद्ध है। इस महामन्दिरमें प्रवेश करनेवालेको दरवाजेपर पहरा 
देनेवाली सखीको प्रवेशपत्र दिखलाना पड़ता है और श्रीकृष्ण-प्रेम- 

रसमें डूबी हुई बुद्धिरूपी उस प्रवेशपत्रीको वही प्राप्त कर सकता है 
जो अपना तन-मन-धन प्रियतम प्रभुके अर्पण कर, सर्वथा कामशून्य 
होकर, काम-क्रोध-लोभादि विकारोंसे रहित होकर, वैराग्यरूप परम 
सुन्दर वस्त्रोंकी धारणकर, दैवी गुणोंके अलंकारोंसे सुसज्जित होकर 
प्रेमकी वेदीपर अपनी बलि चढ़ा देता है-- 
प्रथण सीस अरपन करै, पाछे करे प्रबेस। 
ऐसे प्रेमी सुजनको, है प्रबेस यहि देस॥ 
अतएव इसमें कोई भी मनुष्य कदापि श्रीकृष्ण नहीं बन सकता, 
चाहे वह महान्‌ आचार्य, उपदेशक, प्रेमी, जीवन्मुक्त या दिव्य भाववाला 
ही क्‍यों न समझा जाता हो; इसलिये यदि कोई मनुष्य श्रीकृष्ण बनकर 
गोपीभावसे उपासना करानेका दावा करे तो उससे सदा दूर रहना 
चाहिये। खास करके स्त्रियोंके द्वारा गोपीभावसे अपनी उपासनाकी बात 
कहनेवाले मनुष्यको तो दुराचारी ही मानना चाहिये। साधक पुरुषके 
लिये तो स्त्रीकी बात दूर रही, स्त्रियोंक संग करनेवालेका संग भी 
त्याज्य है। 
सत्रीणां स्त्रीसंगिनां संगं त्यक्त्वा दूरत आत्मवान्‌। 
(श्रीमदृ्भा० ११। १४। २९) 
यह प्रेम अत्यन्त ही दुर्लभ है। इसमें देवताओंका भी अधिकार नहीं 
है। जो भगवान्‌के ब्रजरसके रसिक हैं, ब्रजभावके भावुक हैं, ब्रज- 
प्रेमके प्रेमी हैं, वे भक्त ही इस अत्यन्त उच्च प्रेमरसका पान किया करते 
हैं। गोपीपदाश्रय करके गोपीभावका अवलम्बन करनेसे ही यह दुर्लभ, 
कामगन्धहीन, विषयाभिलाषाशून्य दिव्य प्रेम और प्रेमस्वरूप प्रेमाधार 
श्यामसुन्दरकी प्राप्ति हो सकती है। श्रीचैतन्‍्यचरितामृतमें कहा है-- 
सेइ गोपीभावामृते जॉर लोभ हय, 
बेदधर्म सर्व त्यजि सेडइ कृष्णरे भजय। 
रागानुरागमार्गे भजे जेह जन, 
सेइ जन पाय ब्रजे ब्रजेंद्रनंदन॥ 


डड गोपी- प्रेम 


परंतु प्रेमी वेदधर्म छोड़ना नहीं चाहता, प्रेमके प्रकट होनेपर वह 
वेदधर्म ही अपने परमफलस्वरूप प्रेमपदको प्राप्त हुआ जानकर उस 
साधकको छोड़ देता है। जो जान-बूझकर छोड़ता है उसका तो पतन 
ही होता है-- 
एक नेम यह प्रेमको, नेम सबे छुटि जाहिं। 
पै जो छाँडे जानिके तहाँ प्रेम कछु नाहिं॥ 
यह पथ विषयकामियोंका नहीं है; यह मार्ग बाह्य वेषधारियोंका नहीं 
है।यह तो उन सच्चे त्यागियोंका पावन पथ है जो सारे जगत्‌का मोह और 
सारी कामनाएँ त्यागकर एकमात्र भगवान्‌को ही भजना चाहते हैं। जिनके 
हृदयमें भोग-लालसा है उनका तो इस मार्गपर पैर रखना मानो धधकती 
हुई अग्निमें कूदना या काल-सर्पके मुँहमें हाथ देना है-- 
प्रेम अमिय पीयौ चहै, करे बिषयसों नेह। 
बिष ब्यापै, जारैे हियो, करै जरजरित देह॥ 
इसीलिये शुकदेवजी सबको सावधान करते हुए कहते हैं-- 
नेतत्‌ू समाचरेज्जातु मनसापि हानीएवर:। 
विनश्यत्याचर्‌ मौदयाद्यथारुद्रोडब्धिज॑  विषम्‌॥ 
गोपीनां तत्पतीनां च सर्वेषामेव देहिनाम्‌। 
यो5न्तश्चति सोड्ध्यक्ष: क्रीडनेनेह देहभाक्‌॥ 
अनुग्रहाय भूतानां मानुषं देहमास्थितः। 
भजते तादृशी: क्रीडा या: श्रुत्वा तत्परो भवेत्‌॥ 
(श्रीमदभा० १०। ३३। ३१, ३६-३७) 
“शिवजी हलाहल पी गये, हरेक आदमी नहीं पी सकता। इसी 
प्रकार भगवानने यह लीला की, मनुष्य नहीं कर सकता। अत: असमर्थ 
मनुष्योंकी भगवानकी इस लीलाका अनुकरण कभी मनसे भी नहीं 
करना चाहिये। यदि कोई मूर्खतावश करेगा तो वह नष्ट हो जायगा। 
भगवान्‌ तो गोपियोंके, उनके पतियोंके और सम्पूर्ण देहधारियोंके आत्मा 
हैं, साक्षीरूपसे सबके हृदयमें विराजमान हैं। उन्होंने लीलासे ही शरीर 

धारणकर अवतार लिया था और जीवोंपर कृपा करनेके लिये ही उस 
दिव्य देहसे ऐसी अलौकिक लीलाएँ की थीं जिन्हें सुन करके लोग 
भगवत्परायण हो जायाँ।' 

अतएव भगवान्‌की अलौकिक लीलाओंका अनुकरण न कर पवित्र 
गोपीभावको आदर्श मानकर अपना सब कुछ भगवान्‌के अर्पण करके 
बुद्धि, मन और इन्द्रियोंके द्वारा सब प्रकारसे भगवान्‌की सेवा करनी 
चाहिये और उनका नित्य-निरन्तर प्रेमपूर्वक चिन्तन करना चाहिये, 
भक्त बनना चाहिये, भगवान्‌ नहीं। 

जीव भगवान्‌का अंश है, इसलिये इसमें भी आनन्दांश है-- ह्लादिनी 
शक्तिका अंश है। यदि मनुष्य आनन्दमयी शक्तिके इस अंशको भ्रमसे 
सुखरूप भासनेवाले अनित्य क्षणभंगुर दुःखमय भोगोंसे हटाकर 
भगवान्‌के सौन्दर्य-माधुर्य सुखकी ओर लगा दे तो उस अनित्य और 
भ्रमपूर्ण तुच्छ विषयानन्दके बदले उसे शाश्वत भूमानन्द-प्रेमानन्द मिल 
सकता है। मनुष्यकी यह आनन्दग्राहिणी शक्ति उन्‍न और परिष्कृत 
होनेपर केतवशून्य और कामगन्धशून्य होकर केवल श्रीकृष्ण-सौन्दर्य- 
माधुर्य-रसास्वादनके लिये लालायित हो उठती हैं, परंतु जबतक 
जीवकी यह आनन्दग्राहिणी शक्ति विषय-भोगोंमें डूबी रहती है, तबतक 
इसकी कृष्णाभिमुखी गति नहीं होती । इसलिये विषयानुरागको विषबेलिके 
समान त्यागकर सदा-सर्वदा परम श्रद्धाके साथ श्रीराधाकृष्णकी 
लीलाका श्रवण, कीर्तन करते-करते और श्रीकृष्णकी किसी प्रेममयी 
सखीको गुरु बनाकर उसके आज्ञानुसार श्रीकृष्णलीलाका ध्यान करते- 
करते तन-मनकी सुधि भुलाकर प्रेममें तन्‍न्मय हो जाना चाहिये। 

गोपी-प्रेमका यह इधर-उधरसे संग्रह किया हुआ वर्णन सर्वथा 
रसहीन हुआ है। गोपी-प्रेम दिव्यरसपूर्ण है। उस रसको साधारण मनुष्य 
कहाँसे प्राप्त करे और वाणी या लेखनी कैसे उसका वर्णन करे? 
हमलोगोंको उचित है कि परम प्रेममयी गोपिकाओंके चरण-वन्दन कर 
उनसे प्रेमकी भिक्षा माँगें और उनके प्यारे श्यामसुन्दरके नाम-गुणोंका 

गान कर जन्म-जीवनको सफल करें। श्रीललितकिशोरीजी कहती हैं-- 
रुचिकर साँवरे नाहिं अंग-अंग स्यामा-स्याम, 
ऐरी धिक्कार और नाना कर्म कीबेपै। 
पायनको धोड़ निज करन ना पान कियो, 
आली अंगार परैं सीतल जल पीबेपै॥ 
विचरे न बंदावन कुंज-लतान तरे, 
गाज गिरे अन्य फुलवारी-सुख लीबेपै। 
“'ललितकिसोरी' बीते बरस अनेक, दूग 
देखे ना प्रानप्यारा, छार ऐसे जीबेपै॥ 
श्यामसुन्दर आज भी हैं, उनकी लीला भी नित्य है। परंतु हमें 
वे श्यामसुन्दर कैसे दीखें और हमें उनके चरण धोनेका सौभाग्य 
कैसे प्राप्त हो ? नित्य-निरन्तर निष्काम प्रेमभावसे उनका नाम जपना, 
उनके गुणोंका कीर्तन करना, उनके प्रेमी भक्तोंका संग करना, उनके 
अनुकूल कार्य करना, उनके आज्ञानुसार चलना, उनके प्रत्येक विधानमें 
संतुष्ट रहना, जगत्‌का मोह छोड़कर उनकी रूपमाधुरीपर न्‍्योछावर 
होनेकी साधना करना, उनको लीलाओंका मनन करना और प्राण 
खोलकर हृदयके अन्तस्तलसे उनके पानेके लिये रोना--यही सब उपाय 
है। यदि चाहते हैं तो विषयासक्ति छोड़कर इन उपायोंका अवलम्बन 
कीजिये। करते-करते आप ही भावोंका विकास होगा और श्रीकृष्ण 
हमें सर्वस्वरूपमें मिल जायँंगे। बोलो गोपी और गोपीनाथके 
पदपदझपरागको जय! 


काम-च््ज्ा साय" जिन ि० किक -.कैबाब००---- 


॥ श्रीहरि : ॥ 
परम श्रद्धेय श्रीहनुमानप्रसादजी पोह्यार 
( भाईजी )-के अनमोल प्रकाशन 


820 भगवच्चर्चा ( ग्रन्थाकार ) 
050 पदरत्नाकर 


049 श्रीराधा-माधव-चिन्तन 


058 अमृत-कण 
332 ईश्वरकी सत्ता और महत्ता 
333 सुख-शान्तिका मार्ग 
343 मधुर 

056 मानव-जीवनका लक्ष्य 
33। सुखी बननेके उपाय 


334 व्यवहार और परमार्थ 

54 दुःखमें भगवत्कृपा 

386 सत्संग-सुधा 

342 संतवाणी--ढाई हजार 
अनमोल बोल 

347 तुलसीदल 

339 सत्संगके बिखरे मोती 

349 भगवत्प्राप्ति एवं हिन्दू- 
संस्कृति 

350 साधकोंका सहारा 

354 भगवच्चर्चा 

352 पूर्ण समर्पण 

353 लोक-परलोक-सुधार 

354 आनन्दका स्वरूप 


355 
356 
357 
348 
337 


367 
369 


महत्त्वपूर्ण प्रश्नोत्तर 
शान्ति कैसे मिले ? 

दुःख क्‍यों होते हैं ? 
नेवेद्य 

दाम्पत्य-जीवनका आदर्श 
नारीशिक्षा 

श्रीरामचिन्तन 
श्रीभगवन्नाम-चिन्तन 
भवरोगकी रामबाण दवा 
सुखी बनो 

प्रेमदर्शन 

कल्याण-कुंज 
भगवान्‌की पूजाके पुष्प 
भगवान्‌ सदा तुम्हारे साथ हैं 
मानव-कल्याणके साधन 
दिव्य सुखकी सरिता 
सफलताके शिखरकी 
सीढ़ियाँ 

परमार्थकी मन्दाकिनी 
मानव-धर्म 
महाभाव-कल्लोलिनी 
दैनिक कल्याण-दसूत्र 
गोपीप्रेम 


368 प्रार्थना--प्रार्थना-पीयूष || 38 दीन-दुःखियोंके प्रति कर्तव्य 

370 श्रीभगवन्नाम 379 गोवध भारतका कलंक 

373 कल्याणकारी आचरण एवं गायका माहात्म्य 

374 साधन-पथ--सचित्र 382 सिनेमा मनोरंजन या 

375 वर्तमान शिक्षा विनाशका साधन 

376 स्त्री-धर्म-प्रशनोत्तरी 344 उपनिषदोंके चौदह रत्न 

377 मनको वश करनेके 37] राधा-माधव-रससुधा- 
कुछ उपाय ( षघोडशगीत ) सटीक 

378 आनन्दकी लहरें 384 विवाहमें दहेज-- 

380 ब्रह्मचर्य 


गीताप्रेस, गोरखपुरसे प्रकाशित कुछ साधन-भजनकी पुस्तकें 


052 स्तोत्ररत्नावली--सानुवाद ||24 मानस-स्तुति-संग्रह 


89 श्रीविष्णुसहस्ननाम-- [| 344 सचित्र-आरती-संग्रह 


शांकरभाष्य 
207 रामस्तवराज--(सटीक) 
2] आदित्यहदयस्तोत्रम्‌ 
224 श्रीगोविन्ददामोदरस्तोत्र || 22! हैरेरमभजन-- 
23] रामशक्षास्तोत्रम्‌ दो माला (गुटका) 
१594 सहस्त्रनामस्तोत्रसंग्रह 225 गजेन्रमोक्ष 
75 महामन्त्रराजस्तोत्रम्‌ 505 भीष्मस्तवराज 
054 भजन-संग्रह 699 गंगालहरी 
40 श्रीरामकृष्णलीला- 094 हनुमानचालीसा-- 
भजनावली भावार्थसहित 
।42 चेतावनी-पद-संग्रह 228 शिवचालीसा 
444 भजनामृत-- 232 श्रीरामगीता 
६७ भजनोंका संग्रह 85 दुर्गाचालीसा 
355 सचित्र-स्तुति-संग्रह 236 साधकदैनन्दिनी 


59] आरती-संग्रह--मोटा टाइप 
208 सीतारामभजन 


